



दक्षिण भारत राष्ट्रमत

ದಕ್ಷಿಣ ಭಾರತ ರಾಷ್ಟ್ರಮತ | ಹಿಂದಿ ದಿನ ಪತ್ರಿಕೆ | बेंगलूरु और चेन्नई से एक साथ प्रकाशित



5 खेलरत्न के लिए बारंबार अनदेखी लेकिन पद्मश्री ने सारे मलाल दूर किए : सविता

6 हिंसा के दौर में गांधी के सिद्धांतों की प्रासंगिकता

7 वरुण धवन की एक्टिंग की कायल हुई खुशबू पाटनी

फ़र्स्ट टेक

बांग्लादेश ने 23 भारतीय मछुआरों को वापस भेजा

नई दिल्ली/भाषा। बांग्लादेश ने बृहस्पतिवार को 23 भारतीय मछुआरों को वापस भेज दिया, जबकि भारत ने 128 बांग्लादेशी मछुआरों को रिहा किया। भारत द्वारा जारी एक बयान के अनुसार, मछुआरों और उनकी नौकाओं के पारस्परिक आदान-प्रदान की व्यवस्था दोनों देशों के मछली पकड़ने वाले समुदायों की मानवीय और आजीविका संबंधी चिंताओं को ध्यान में रखते हुए की गई है। इसमें कहा गया है, अंतरराष्ट्रीय समुद्री सीमा को अनजाने में पार करने वाले भारतीय मछुआरों को हाल ही में बांग्लादेश के अधिकारियों द्वारा गिरफ्तार किया गया था। इसी तरह बांग्लादेश के मछुआरों को भी भारतीय अधिकारियों द्वारा पकड़ा गया था। विदेश मंत्रालय ने एक बयान में कहा, दोनों सरकारों ने आज सभी 23 भारतीय मछुआरों और 128 बांग्लादेशी मछुआरों को उनके नौकाओं सहित सफलतापूर्वक रिहा कर स्वदेश वापस भेज दिया।

थाईलैंड में वायुसेना का प्रशिक्षण विमान दुर्घटनाग्रस्त, दो पायलटों की मौत

बैंकाक/एपी। थाईलैंड के उत्तरी शहर चियांग माई में एक प्रशिक्षण विमान के दौरान विमान के दुर्घटनाग्रस्त होने से बृहस्पतिवार को वायुसेना के दो पायलटों की मौत हो गई। सेना ने यह जानकारी दी। प्रवक्ता एयर मार्शल जैक्रीत थम्माविचाई ने बताया कि एटी-6टीएच वूल्वरिन हल्का हमलावर और टोही विमान चियांग माई हवाई अड्डे से लगभग 60 किलोमीटर दूर चोम थोंग जिले में एक सैन्य प्रशिक्षण क्षेत्र में दुर्घटनाग्रस्त हो गया। दो सीट वाले विमान के दुर्घटनाग्रस्त होने के कारणों की जांच की जा रही है।

भारत-ईरू समझौते के महेनजर पाकिस्तान यूरोपीय संघ के संपर्क में

इस्लामाबाद/भाषा। भारत और यूरोपीय संघ के बीच हुए मुक्त व्यापार समझौते के कारण पाकिस्तान अपने निर्यात पर पड़ने वाले प्रभावों से निपटने के लिए यूरोपीय अधिकारियों से लगातार संपर्क में है। पाक विदेश विभाग के प्रवक्ता ने यह जानकारी दी। पाकिस्तानी विदेश विभाग के प्रवक्ता ताहिर अंडाबी ने प्रेस वार्ता में कहा कि वे इस समझौते और उसके विवरण से अच्छी तरह अवगत हैं। व्यापारिक समुदाय में यह चिंता जताई जा रही है कि यह समझौता पाकिस्तान के निर्यात को प्रभावित कर सकता है, खासकर यूरोपीय बाजार में प्रतिस्पर्धा के मामले में। भारत और यूरोपीय संघ ने मंगलवार को इस समझौते पर बातचीत पूरी होने की घोषणा की। इस समझौते को इसी साल हस्ताक्षरित और लागू किया जाएगा।

30-01-2026
सूरात 6:19 बजे

31-01-2026
सूरात 6:46 बजे

BSE 82,566.37 (+221.69)
NSE 25,418.90 (+76.15)

सोना 18,421 रु. (24 कैरेट) प्रति ग्राम
चांदी 395,743 रु. प्रति किलो

मिशन मंडेला

दक्षिण भारत राष्ट्रमत

दक्षिण भारत का लोकप्रिय हिन्दी दैनिक
epaper.dakshinbharat.com



के.एस.नारायण मुरली, मो. 9828233434

आत्मावलोकन

अपनी जड़ताओं को, उँची टाँक कर तो देखो। भीतर की गंदगी को, थोड़ा ढाँक कर तो देखो। अपनी कमजोरी को, जरा आँक कर तो देखो। बस एक बार गिरेवां में, अपने झाँक कर तो देखो।।

दुनिया के लिए आशा की किरण बनकर उभर रहा है भारत : मोदी

दक्षिण भारत राष्ट्रमत
dakshinbharat.com



वर्तमान समय व्यवधान उत्पन्न करने का नहीं, बल्कि समाधान खोजने का है।

नई दिल्ली/भाषा। प्रधानमंत्री नरेन्द्र मोदी ने बृहस्पतिवार को कहा कि भारत दुनिया के लिए आशा की किरण बनकर उभर रहा है। साथ ही उन्होंने यूरोपीय संघ (ईयू) के साथ हुए मुक्त व्यापार समझौते (एफटीए) का उल्लेख करते हुए कहा कि यह महत्वाकांक्षी भारत के लिए है और देश के विनिर्माताओं को इस अवसर का लाभ उठाकर अपनी क्षमताएं बढ़ानी चाहिए।

संसद के बजट सत्र के दूसरे दिन, मीडिया को संबोधित करते हुए प्रधानमंत्री मोदी ने कहा कि भारत 'रिफॉर्म एक्सप्रेस' पर तेजी से आगे बढ़ रहा है। उन्होंने सुधारों के क्रियान्वयन में संसद सदस्यों के सकरात्मक योगदान के लिए उनका आभार व्यक्त किया। मोदी ने कहा कि उनके

आलोचक भी सरकार की अंतिम व्यक्ति तक लाभ पहुंचाने की प्रतिबद्धता को स्वीकार करते हैं और सुधारों की यह परंपरा अगली पीढ़ी के सुधारों के साथ ही जारी रहेगी। उन्होंने कहा कि भारत की लोकतांत्रिक व्यवस्था और जनसाम्प्रदायिक दुनिया के लिए बड़ी उम्मीद प्रदान करती है। प्रधानमंत्री ने कहा, लोकतंत्र के इस मंदिर में भारत के पास शक्ति, लोकतंत्र के प्रति

प्रधानमंत्री ने पाखंड से भरा हुआ 'देश के नाम संदेश' दिया : कांग्रेस

नई दिल्ली/भाषा। कांग्रेस ने बृहस्पतिवार को आरोप लगाया कि प्रधानमंत्री नरेन्द्र मोदी ने संसद के हर सत्र की तरह इस बार भी पाखंड से भरा देश के नाम संदेश दिया है। प्रधानमंत्री के बयान के बाद महासचिव जयराम रमेश ने 'एक्स' पर पोस्ट किया, वह (प्रधानमंत्री) राष्ट्रीय मुद्दों पर विपक्ष को विश्वास में लेने के लिए न तो सर्वदलीय बैठकों को बुलाएंगे और न ही उनकी अध्यक्षता करेंगे। वह आखिरी समय में विधेयक पेश कराएंगे और आवश्यक विधायी जांच-पड़ताल के बिना उन्हें संसद में बुलडोजर से पास करवा देंगे। उन्होंने कहा, 'वह संसद में बैठकर विपक्षी नेताओं की चिंताओं का जवाब देने के बजाय दोनों सदनों में चुनौती रैली जैसे भाषण देंगे।

कर्नाटक के स्वास्थ्य मंत्री दिनेश गुंडू राव का विधानसभा में बयान

सरकारी चिकित्सक निजी अस्पतालों में भर्ती मरीजों का इलाज नहीं कर सकते

दक्षिण भारत राष्ट्रमत
dakshinbharat.com

अस्पतालों के केवल बाह्य रोगी विभाग (ओपीडी) में ही सेवा देने की अनुमति है।

बेंगलूरु/भाषा।

कर्नाटक के स्वास्थ्य मंत्री दिनेश गुंडू राव ने बृहस्पतिवार को कहा कि सरकारी चिकित्सकों को निजी अस्पतालों में भर्ती मरीजों का इलाज करने से सख्ती से प्रतिबंधित किया गया है। मंत्री ने कहा कि सरकारी चिकित्सकों को अपने नियमित सरकारी कर्तव्यों को पूरा करने के बाद निजी क्लीनिकों अथवा

राव ने कहा कि सरकारी चिकित्सकों को यह सुनिश्चित करना चाहिए कि इससे स्वास्थ्य क्षेत्र में नियमित सरकारी कार्य बाधित न हों। उन्होंने कहा कि चिकित्सकों को निजी अस्पतालों में इस तरह की अपनी सेवा के बारे में पूरी जानकारी सरकार को देनी होगी। इन शर्तों का उल्लंघन करने पर संबंधित चिकित्सक के खिलाफ कार्रवाई की जाएगी।

कर्नाटक में पुलिसकर्मियों को जन्मदिन और सालगिरह पर छुट्टी दी जाएगी

बेंगलूरु/भाषा। कर्नाटक पुलिस के अधिकारियों और कर्मचारियों को अब उनके जन्मदिन तथा शादी की सालगिरह पर छुट्टी दी जाएगी, जिससे उन्हें परिवार के साथ बेहतर समय बिताने और जीवन को संतुलित बनाए रखने में मदद मिलेगी। कर्नाटक के पुलिस महानिदेशक (डीजीपी) एम.ए. सलीम द्वारा बृहस्पतिवार को जारी एक परिपत्र के जरिये यह कदम उठाया गया है। परिपत्र के अनुसार, जन सुरक्षा और प्रभावी कानून प्रवर्तन सुनिश्चित करने के मकसद से चुनौतीपूर्ण परिस्थितियों में काम करने वाले पुलिसकर्मियों के लिए जन्मदिन तथा शादी की सालगिरह जैसे विशेष अवसरों को मनाया जरूरी है।

ऊर्जा मंत्री ने इस्तीफे की खबरों को खारिज किया

बेंगलूरु/भाषा। कर्नाटक के ऊर्जा मंत्री के. जे. जॉर्ज ने बृहस्पतिवार को उनके इस्तीफे की खबरों को खारिज करते हुए विधानसभा को बताया कि ये खबरें सबाई से कोसों दूर हैं। मुख्यमंत्री सिद्धरामय्या के करीबी माने जाने वाले मंत्री ने यह भी कहा कि उन्हें मुख्यमंत्री पर पूरा भरोसा है और वह उनका समर्थन करते हैं। खबरों में मुख्यमंत्री कार्यालय और सिद्धरामय्या के बेटे, कांग्रेस एमएलसी यतींद्र सिद्धरामय्या द्वारा जॉर्ज के विभाग और चिक्मंगलूर जिले के मामलों में कथित हस्तक्षेप का उल्लेख किया गया था। झ

जातिगत भेदभाव की परिभाषा से संबंधित

यूजीसी के नियम पर उच्चतम न्यायालय ने लगाई रोक

दक्षिण भारत राष्ट्रमत
dakshinbharat.com

नई दिल्ली/भाषा। उच्चतम न्यायालय ने बृहस्पतिवार को विश्वविद्यालय परिसर में जाति आधारित भेदभाव को रोकने से संबंधित हालिया यूजीसी समानता विनियमन पर रोक लगा दी और कहा कि ये विनियमन प्रथम दृष्टया 'अस्पष्ट' प्रतीत होते हैं और इनका 'दुरुपयोग' किए जाने की आशंका है। शीर्ष अदालत ने मौखिक रूप से टिप्पणी की कि अगर इस मामले में हस्तक्षेप नहीं किया गया तो इसका खतरनाक प्रभाव पड़ेगा और समाज में विभाजन पैदा होगा।

उच्चतम न्यायालय का यह आदेश उन विभिन्न याचिकाओं के बाद आया है जिनमें यह दलील दी गई थी कि विश्वविद्यालय अनुदान आयोग (यूजीसी) ने जाति-आधारित भेदभाव की 'गैर-

शीर्ष अदालत ने मौखिक रूप से टिप्पणी की कि अगर इस मामले में हस्तक्षेप नहीं किया गया तो इसका खतरनाक प्रभाव पड़ेगा और समाज में विभाजन पैदा होगा।

समावेशी' परिभाषा अपनाई है और कुछ श्रेणियों को संस्थागत संरक्षण से बाहर रखा है। इन नियमों के खिलाफ देश में विभिन्न स्थानों पर विरोध प्रदर्शन हुए जिसमें छात्र समूहों और संगठनों ने इन्हें तत्काल वापस लेने की मांग की।

केन्द्र और यूजीसी को नोटिस जारी करते हुए प्रधान न्यायाधीश सुर्यकांत और न्यायमूर्ति जे. बागची की पीठ ने सुझाव दिया कि प्रख्यात न्यायविदों की एक समिति द्वारा विनियमों पर पुनर्विचार किया जाना चाहिए। पीठ ने कहा, '(केन्द्र, यूजीसी को) नोटिस जारी करें और 19 मार्च तक जवाब दाखिल किए जाएं। सोलिसिटर जनरल नोटिस

भारत के विकास में अंतरिक्ष क्षेत्र की होगी अहम भूमिका : जितेंद्र सिंह

दक्षिण भारत राष्ट्रमत
dakshinbharat.com



नई दिल्ली/भाषा। केंद्रीय मंत्री जितेंद्र सिंह ने बृहस्पतिवार को कहा कि आने वाले समय में भारत की अर्थव्यवस्था के विकास में अंतरिक्ष क्षेत्र की भूमिका अत्यंत महत्वपूर्ण होगी। प्रधानमंत्री कार्यालय में राज्य मंत्री जितेंद्र सिंह ने राज्यसभा में प्रश्नकाल के दौरान पूरक प्रश्नों का उत्तर देते हुए कहा कि विदेशी उपग्रहों के प्रक्षेपण से मिलने वाला राजस्व लगातार बढ़ा है। उन्होंने बताया कि भारतीय अंतरिक्ष अनुसंधान संगठन (इसरो) द्वारा अब तक प्रक्षेपित किए गए 434 विदेशी

उपग्रहों में से 399 उपग्रहों का प्रक्षेपण 2014 के बाद किया गया, जब प्रधानमंत्री नरेन्द्र मोदी ने कार्यभार संभाला।

सिंह ने कहा, इसके परिणामस्वरूप भारत ने अब तक 32.3 करोड़ यूरो और 23.3 करोड़ अमेरिकी डॉलर की आय अर्जित की है। इसलिए संक्षेप में यह कहा जा सकता है कि आने वाले समय में भारत की आर्थिक वृद्धि में अंतरिक्ष क्षेत्र की

अत्यंत महत्वपूर्ण भूमिका होगी। यह ऐसा क्षेत्र है, जो अब तक कुछ हद तक अछूता रहा है। उन्होंने कहा कि अंतरिक्ष क्षेत्र को निजी क्षेत्र के लिए खोलना सरकार का एक क्रांतिकारी निर्णय रहा है, जिसका श्रेय प्रधानमंत्री मोदी को जाता है, जिन्होंने अतीत की कई वर्जनाओं को तोड़ा।

केंद्रीय मंत्री ने कहा, आज भारतीय अंतरिक्ष अर्थव्यवस्था 8.4 अरब अमेरिकी डॉलर की है। अगले 10 वर्षों में इसके चार से पांच गुना बढ़कर 40-45 अरब अमेरिकी डॉलर तक पहुंचने की उम्मीद है। पहले हम एकल अंक वाले स्टार्टअप थे, जबकि आज हमारी संख्या 399 तक पहुंच गई है।

‘भारत के व्यापक आर्थिक आधार मजबूत’

भारत ने वैश्विक चुनौतियों का सफलतापूर्वक सामना किया: सीतारमण

नई दिल्ली/भाषा। वित्त मंत्री निर्मला सीतारमण ने बृहस्पतिवार को कहा कि भारत का व्यापक आर्थिक आधार 'पहले से कहीं अधिक मजबूत' है। उन्होंने कहा कि देश ने वैश्विक चुनौतियों का सफलतापूर्वक सामना किया है, जिससे हमारी संभावित जीडीपी वृद्धि दर बढ़कर सात प्रतिशत हो गई है।

सीतारमण ने संसद में आर्थिक समीक्षा 2025-26 पेश करने के बाद, सोशल मीडिया मंच 'एक्स' पर पोस्ट किया कि भू-राजनीतिक



विखंडन और आर्थिक उथल-पुथल से भरी इस दुनिया में भारत एक वैश्विक चमकते सितारे के रूप में खड़ा है - जो मजबूत, स्थिर और आगे बढ़ने वाला है।

वित्त मंत्री ने कहा, 'हमारे व्यापक आर्थिक आधार पहले से कहीं अधिक मजबूत है। हमने

वैश्विक प्रतिकूल परिस्थितियों का सफलतापूर्वक मुकाबला करते हुए भारत को उच्च वृद्धि पथ पर पहुंचाया है। हमने अपनी संभावित जीडीपी वृद्धि दर को सुधारकर सात प्रतिशत कर लिया है।'

आर्थिक समीक्षा, वैश्विक अनिश्चितताओं के बीच भारतीय अर्थव्यवस्था ने मजबूत गति बनाए रखी है। इसमें अगले वित्त वर्ष के लिए भारत की जीडीपी वृद्धि दर 6.8 से 7.2 प्रतिशत के दायरे में रहने का अनुमान लगाया गया है।

केआईएडीबी अधिकारी की 26.55 करोड़ रुपए की संपत्ति जब्त

बेंगलूरु/भाषा। कर्नाटक में वन विभाग में हाल ही में स्थानांतरित किए गए कर्नाटक औद्योगिक क्षेत्र विकास बोर्ड (केआईएडीबी) के एक सहायक आयुक्त पर 26.55 करोड़ रुपये की संपत्ति अर्जित करने का आरोप है। लोकयुक्त अधिकारियों ने बृहस्पतिवार को यह जानकारी दी। लोकयुक्त अधिकारियों के मुताबिक, यह खुलासा तब हुआ, जब कर्नाटक लोकयुक्त पुलिस ने यहां के एक सरकारी अधिकारी के खिलाफ आय से अधिक संपत्ति की शिकायतों के संबंध में राज्य भर में पांच से अधिक स्थानों पर तलाशी अभियान चलाया।

फिल्म महोत्सव



कर्नाटक के मुख्यमंत्री सिद्धरामय्या ने गुरुवार को बेंगलूरु के विधान सभा परिसर में 17वें बेंगलूरु अंतरराष्ट्रीय फिल्म महोत्सव (बीआईएफएफईएस) का उद्घाटन किया। यह फिल्म महोत्सव 29 जनवरी से 6 फरवरी तक आयोजित किया जाएगा।

आर्थिक समीक्षा : भारत 6.8 से 7.2% आर्थिक वृद्धि के साथ सबसे तेजी से बढ़ने वाला देश बना रहेगा

दक्षिण भारत राष्ट्रमत
dakshinbharat.com

नई दिल्ली/भाषा। देश की आर्थिक वृद्धि दर अगले वित्त वर्ष में 6.8 से 7.2 प्रतिशत रहने का अनुमान है। इससे साफ है कि व्यापार जोखिम और वैश्विक अनिश्चितताओं के बावजूद भारत दुनिया की सबसे तेजी से बढ़ने वाली प्रमुख अर्थव्यवस्था बना रहेगा। संसद में बृहस्पतिवार को पेश आर्थिक समीक्षा में यह कहा गया। हालांकि, अप्रैल से शुरू वित्त वर्ष 2026-27 के लिए यह अनुमान मौजूदा वित्त वर्ष के 7.4 प्रतिशत के अनुमान से कम है। इसका मुख्य कारण उपभोग और निवेश में कमी है। देश की आर्थिक स्थिति को बयां करने वाली



बना रहेगा। भारत उन कुछ बड़ी अर्थव्यवस्थाओं में से एक है जिसने अभी तक अमेरिका के साथ व्यापार समझौता नहीं किया है। अमेरिका ने भारत से निर्यात होने वाले सामान पर 50 प्रतिशत का उच्चतम शुल्क लगाया है। श्रम-प्रधान क्षेत्रों को प्रभावित करने वाले शुल्क के जवाब में, नरेन्द्र मोदी सरकार ने नीति और परिवारों की बही-खाते बेहतर है

और उपभोग मांग मजबूत बनी हुई है, पर अमेरिकी शुल्क के कारण रूप में पिछले साल लगभग पांच प्रतिशत की गिरावट आई है और अब यह अपनी क्षमता से निचले स्तर पर है। समीक्षा में कहा गया, “रूप का मूल्यंकन भारत की मजबूत आर्थिक बुनियाद को सही रूप से प्रतिबिंबित नहीं करता है। हालांकि, रूप के मूल्य में गिरावट ‘भारतीय वस्तुओं पर उच्च अमेरिकी शुल्क के प्रभाव को कुछ हद तक कम करती है।’ हालांकि, इसमें कहा गया है कि वृहद आर्थिक परिस्थितियां ‘बाह्य झटकों’ के प्रति मजबूती प्रदान करती हैं और वृद्धि की गति को बनाए रखने में सहायक हैं। अंतरराष्ट्रीय मुद्रा कोष का अनुमान है कि यदि उच्च शुल्क लागू रहता है तो आगामी वित्त वर्ष में 6.2 प्रतिशत की वृद्धि होगी।

आर्थिक समीक्षा में ऋग्वेद से लेकर रामायण तक के उद्धरणों का उल्लेख

दक्षिण भारत राष्ट्रमत
dakshinbharat.com

नई दिल्ली/भाषा। संसद में बृहस्पतिवार को पेश आर्थिक समीक्षा में ऋग्वेद से लेकर रामायण तक और मार्क टुली से लेकर व्लादिमीर लेनिन तक का उद्धरण दिया गया है। वित्त मंत्री निर्मला सीतारमण ने केंद्रीय बजट से पहले वित्त वर्ष 2025-26 की आर्थिक समीक्षा संसद के दोनों सदनो में पेश की। आर्थिक समीक्षा अगले वित्त वर्ष में अपनाई जाने वाली नीतिगत कार्याइयों की पृष्ठभूमि बयां करती है। कुल 739 पृष्ठों वाली आर्थिक समीक्षा में कई संदर्भों का उल्लेख किया गया है। समीक्षा में ऋग्वेद के मंडल 10, सूक्त 191, श्लोक 2 का जिक्र किया गया है जो कहता है, “मनुष्यों को मिलकर चलना चाहिए, एक साथ बोलना चाहिए। इससे राष्ट्र, समाज और परिवार की उन्नति होती है। आपस में मतभेद न हो....।” समीक्षा के अनुसार, रामायण जटिल और प्रतिस्पर्धी परिस्थितियों में रणनीतिक शिक्षा के लिए एक मूल्यवान रूपक प्रदान करता है। आर्थिक समीक्षा के मुताबिक, “युद्ध कांड में, रावण की पराजय का क्षण विवेक का पाठ बन जाता है, क्योंकि भगवान राम यह दर्शाते हैं कि शत्रुओं से भी उनके मूल्य या तौर-तरीके अपनाए बगैर अंतर्द्विष्टि प्राप्त की जा सकती है।” समीक्षा में उल्लेख किया गया है, “यह सीख सूक्ष्म होते हुए भी शक्तिशाली है: सीखना स्वायत्तता के अनुकूल है। आज की विभाजित वैश्विक अर्थव्यवस्था में निर्भर हुए बगैर सीखने की क्षमता एक आवश्यक रणनीतिक कौशल बन जाती है।” ‘सामरिक मजबूती और सामरिक अपरिहार्यता का

निर्माण: राज्य, निजी क्षेत्र और नागरिकों की भूमिका’ नामक अध्याय में भगवद् गीता का भी एक उद्धरण है। गीता के दूसरे अध्याय के 47 वां श्लोक कहता है, आपको केवल कर्म करने का अधिकार है, अपने श्रम के फल पर नहीं। अपने कर्म के फल को अपना मकसद न बनाएं, न ही अपने आप को निष्क्रियता में पड़ने दें।” इसी तरह, आर्थिक समीक्षा के आयात प्रतिस्थापन पर केंद्रित एक अध्याय में चाणक्य का एक उद्धरण दिया गया है, जिसके मुताबिक, कल्याण का आधार धर्म है। धर्म का आधार आर्थिक शक्ति है। और आर्थिक शक्ति का आधार राज्य है। समीक्षा में भारत के सूचना का अधिकार कानून, 2005 की पुनर्समीक्षा का समर्थन करने के लिए ब्रिटेन के पूर्व प्रधानमंत्री टोनी ब्लेयर के एक कथन का हवाला दिया गया है।



चांदी वायदा चार लाख रुपए प्रति किलोग्राम के पार, सोना रिकॉर्ड 1.8 लाख रुपए प्रति 10 ग्राम पर

नई दिल्ली/भाषा। चांदी की वायदा कीमतों में बृहस्पतिवार को तेजी जारी रही और यह छह प्रतिशत बढ़कर चार लाख रुपए प्रति किलोग्राम के पार पहुंच गई, जबकि सोने ने 1.8 लाख रुपए प्रति 10 ग्राम का रिकॉर्ड उच्च स्तर छुआ, जो पश्चिम एशिया में बढ़ते तनाव के बीच वैश्विक बाजारों में रिकॉर्ड बढ़त के कारण संभव हुआ है। लगातार पांचवें दिन बढ़त जारी रखते हुए, मार्च महीने में डिलिवरी वाले चांदी वायदा की कीमत 24,434 रुपए, या 6.34 प्रतिशत बढ़कर 4,09,800 रुपए प्रति किलोग्राम के नए रिकॉर्ड स्तर पर पहुंच गई। पिछले पांच कारोबारी सत्रों में, चांदी 21 जनवरी को दर्ज 3,18,492 रुपए प्रति किलोग्राम (बंद कीमत) से 91,308 रुपए, या लगभग 29 प्रतिशत बढ़ी है। चांदी की कीमतों में बहुत तेज बढ़त रही है। चांदी सिर्फ आठ कारोबारी दिनों में तीन लाख रुपए से चार लाख रुपए तक पहुंच गई है। इस साल, चांदी ने 74 प्रतिशत का शानदार लाभ दिया है। सोना वायदा भी इस तेजी में शामिल हो गया, फरवरी माह में डिलिवरी वाले अनुबंध की कीमत 14,864 रुपए, या लगभग नौ प्रतिशत बढ़कर 1,80,779 रुपए प्रति 10 ग्राम के रिकॉर्ड उच्च स्तर पर पहुंच गई। सोने के अप्रैल माह में डिलिवरी वाले अनुबंध की कीमत 15,943 रुपए, या नौ प्रतिशत बढ़कर 1,93,096 रुपए प्रति 10 ग्राम के नए रिकॉर्ड स्तर पर पहुंच गई। ऑगमोट की शोध प्रमुख, रेनीशा बेंनानी ने कहा, “सोने का 5,600 डॉलर (1,80,000 रुपए प्रति 10 ग्राम) से ऊपर जाना और चांदी का 4,00,000 रुपए प्रति किलोग्राम से ऊपर जाना अल्पकालिक सहेबाजी के बजाय बढ़ते वृहद और भू-राजनीतिक जोखिम प्रीमियम को दर्शाता है।” अंतरराष्ट्रीय बाजार में, सर्राफा की कीमतों में उछाल और भी अधिक प्रभावशाली था, कॉमेक्स में सोने का वायदा पहली बार 5,600 डॉलर प्रति औंस के महत्वपूर्ण स्तर को पार कर गया। दिन के कारोबार में, अप्रैल डिलिवरी वाला सोना 286.6 डॉलर, यानी 5.4 प्रतिशत बढ़कर 5,626.8 डॉलर प्रति औंस के नए शिखर पर पहुंच गया। कॉमेक्स में चांदी वायदा भी विदेशी व्यापार में पहली बार 120 डॉलर प्रति औंस के निशान को पार कर गया। मार्च डिलिवरी वाली चांदी की कीमत 7.03 डॉलर यानी 6.2 प्रतिशत बढ़कर 120.56 डॉलर प्रति औंस के रिकॉर्ड स्तर पर पहुंच गई।



परिजनों के विलाप और गमगीन माहौल के बीच पिंकी माली का अंतिम संस्कार

मुंबई/भाषा। महाराष्ट्र के बारामती में हुए विमान हादसे में जान गंवाने वाली विमान परिचारिका पिंकी माली का अंतिम संस्कार बृहस्पतिवार को मध्य मुंबई के शिवाजी पार्क श्मशान घाट में कर दिया गया। अधिकारियों ने यह जानकारी दी। इस दुर्घटना में पिंकी और महाराष्ट्र के उपमुख्यमंत्री अजित पवार सहित पांच लोगों की मौत हो गई थी। पिंकी माली के पार्थिव शरीर को जब धिता पर रखा गया तो वहां मौजूद परिवार के सदस्य खुद को रोक नहीं पाए और उनके विलाप से माहौल अत्यंत गमगीन हो गया। इससे पहले माली के पार्थिव शरीर को एम्बुलेंस के जरिये बारामती से पड़ोसी शहर ठाणे के खारिगांव इलाके में लाया गया। पिंकी (29) की तीन साल पहले शादी हुई थी और वह गत चार महीनों से अपने पति के साथ इसी इलाके में रह रही थीं। अधिकारी ने बताया कि पिंकी के पार्थिव शरीर को मध्य मुंबई के प्रभादेवी स्थित उनके मायके ले जाया गया, जहां उन्होंने अपना बचपन बिताया था। पड़ोसियों और दोस्तों ने उन्हें अंतिम श्रद्धांजलि अर्पित की।

प्रधानमंत्री मोदी ने कहा, पारदर्शी, निष्पक्ष एआई परिवेश के लिए काम करने की जरूरत

दक्षिण भारत राष्ट्रमत
dakshinbharat.com

नई दिल्ली/भाषा। प्रधानमंत्री नरेन्द्र मोदी ने बृहस्पतिवार को कहा कि भारत के पास पैमाने और विविधता के साथ लोकतंत्र है, जिसके कारण दुनिया भारत के डिजिटल बुनियादी ढांचे पर भरोसा करती है। मोदी ने डेटा सुरक्षा और प्रौद्योगिकी के लोकतंत्रीकरण के महत्व का उल्लेख करते हुए कहा कि सभी को एक पारदर्शी, निष्पक्ष और सुरक्षित कृत्रिम मेधा (एआई) परिवेश की दिशा में काम करना चाहिए। उन्होंने लोक कल्याण मार्ग स्थित अपने आवास पर एआई क्षेत्र

गुरुवार को नई दिल्ली में मुख्य आर्थिक सलाहकार वी. अनंथा नागेश्वरन (मध्य) और अन्य अधिकारी आर्थिक सर्वेक्षण 2025-26 जारी करते हुए।

में कार्यरत सीईओ और विशेषज्ञों के साथ बातचीत में सभी क्षेत्रों में नई प्रौद्योगिकी को अपनाने और राष्ट्रीय विकास में योगदान देने के लिए इसका उपयोग करने की आवश्यकता बतायी। साथ ही प्रमुख क्षेत्रों में स्वदेशी प्रौद्योगिकी के उपयोग का आग्रह किया। प्रधानमंत्री कार्यालय के एक बयान के अनुसार, “प्रधानमंत्री ने कहा कि भारत के पास पैमाने, विविधता और लोकतंत्र का अनूदा संयोजन है, जिसके



गुरुवार को नई दिल्ली में मुख्य आर्थिक सलाहकार वी. अनंथा नागेश्वरन (मध्य) और अन्य अधिकारी आर्थिक सर्वेक्षण 2025-26 जारी करते हुए।

कारण दुनिया भारत के डिजिटल बुनियादी ढांचे पर भरोसा करती है। ‘सभी के लिए एआई’ के अपने दृष्टिकोण के अनुरूप, उन्होंने कहा कि सभी को इस प्रौद्योगिकी के साथ प्रभाव पैदा करने के साथ-साथ दुनिया को प्रेरित करने की आवश्यकता है। उन्होंने मुख्य कार्यपालक अधिकारियों (सीईओ) और विशेषज्ञों से आग्रह किया कि वे भारत को वैश्विक एआई प्रयासों के लिए एक प्रमुख केंद्र बनाएं। फरवरी में होने वाले आगामी ‘इंडियाएआई इम्पैक्ट’ शिखर सम्मेलन से पहले आयोजित इस बैठक का उद्देश्य रणनीतिक सहयोग को बढ़ावा देना, एआई नवोन्मेषों का प्रदर्शन करना और भारत के एआई मिशन के लक्ष्यों को गति देना था।

अजित पवार विमान दुर्घटना: ‘लियरजेट 45’ का ब्लैक बॉक्स बरामद

मुंबई/भाषा। नागर विमानन मंत्रालय ने कहा कि बुधवार को बारामती हवाई पट्टी के पास दुर्घटनाग्रस्त हुए ‘लियरजेट 45’ विमान का ब्लैक बॉक्स बरामद कर लिया गया है। ब्लैक बॉक्स एक छोटा उपकरण होता है जो विमान की उड़ान के दौरान सभी तकनीकी और उड़ान संबंधी जानकारी रिकॉर्ड करता है। यह विमान दुर्घटनाओं की जांच में अहम भूमिका निभाता है। मंत्रालय ने कहा कि वायुयान दुर्घटना अन्वेषण ब्यूरो (एएआईबी) द्वारा इस दुर्घटना की जांच तेजी से की जा रही है। इस हादसे में महाराष्ट्र के उपमुख्यमंत्री अजित पवार और चार अन्य लोगों की मृत्यु हो गई थी। एएआईबी को 2,250 किलोग्राम या उससे अधिक कुल भार वाले विमानों और टैरबॉजेट विमानों से जुड़ी सभी दुर्घटनाओं व गंभीर घटनाओं की जांच करने का अधिकार प्राप्त है। बुधवार को इसे इस दुर्घटना की जांच का निदेश दिया गया था। नागर विमानन मंत्रालय ने पोस्ट में कहा, “जांच तेजी से आगे बढ़ रही है और दुर्घटनाग्रस्त विमान का ब्लैक बॉक्स बरामद कर लिया गया है।”

गुजरात में कांग्रेस और सत्ताधारी भाजपा मिलकर करते हैं काम : भगवंत मान

दक्षिण भारत राष्ट्रमत
dakshinbharat.com

अहमदाबाद/भाषा। पंजाब के मुख्यमंत्री एवं आम आदमी पार्टी (आप) के नेता भगवंत मान ने बृहस्पतिवार को आरोप लगाया कि गुजरात में कोई वास्तविक विपक्ष मौजूद नहीं है। उन्होंने दावा किया कि कांग्रेस तथा सत्तारूढ़ भारतीय जनता पार्टी (भाजपा) इस तरह काम कर रही है, जैसे कोई ‘संयुक्त उद्यम’। मान ने दावा किया कि एक पारंपरिक विपक्ष की कमी से राज्य के लोगों की आवाज दब गई है और इसने (कांग्रेस ने) एक ऐसा खालीपन छोड़ दिया है, जिसे अब आम आदमी पार्टी भर रही है। पश्चिमी भारत में ‘आप’ का प्रभाव बढ़ाने के लिए यहां आए पंजाब के मुख्यमंत्री ने यहां पत्रकारों से कहा, “भाजपा पिछले 30 वर्षों से गुजरात में सत्ता में है, लेकिन उन्होंने क्या किया है? कुछ खास नहीं।” मान ने दोनों प्रमुख राजनीतिक दलों पर एक-दूसरे को चुनौती देने के बजाय यथास्थिति बनाए रखने के लिए मिलकर काम करने का आरोप लगाया। उन्होंने आरोप लगाया, “यहां कांग्रेस पूरी तरह से ध्वस्त हो चुकी है। कभी-कभी यह बताना मुश्किल हो जाता है कि यह कांग्रेस है या भाजपा...



ऐसा लगता है जैसे दोनों मिलकर कोई संयुक्त उद्यम चला रहे हैं।” उन्होंने दावा किया कि कांग्रेस ने विसावदर विधानसभा उपचुनाव के दौरान विशेष रूप से भाजपा को लाभ पहुंचाने के लिए एक उन्मीदवार को मैदान में उतारा था। मान ने कहा कि इसके बावजूद, आम आदमी पार्टी के उन्मीदवार गोपाल इटालिया ने काफी बड़े अंतर से सीट जीत ली। उन्होंने कहा, “यहां विपक्ष कभी सरकार पर सवाल नहीं उठाता। यह पहला राज्य है जहां मैंने दोनों (राजनीतिक) दलों को एक साथ देखा है।” पंजाब के मुख्यमंत्री ने कहा कि गुजरात में कोई वास्तविक विपक्ष नहीं है, इसलिए लोग आम आदमी पार्टी पर भरोसा दिखा रहे हैं, क्योंकि यह उनके मुद्दों को उठाती है।

हर विधानसभा क्षेत्र में सुपर स्पेशियलिटी अस्पताल हो: मुख्यमंत्री नायडू

दक्षिण भारत राष्ट्रमत
dakshinbharat.com

अमरावती/भाषा। आंध्र प्रदेश के मुख्यमंत्री एन. चंद्रबाबू नायडू ने कहा है कि राज्य के प्रत्येक विधानसभा क्षेत्र में एक सुपर स्पेशियलिटी अस्पताल होना चाहिए। उन्होंने अधिकारियों को इनके निर्माण के लिए तत्काल कदम उठाने के निर्देश दिए हैं। बुधवार देर रात जारी एक आधिकारिक विज्ञप्ति के अनुसार, मुख्यमंत्री ने कहा कि जो प्रतिष्ठित अस्पताल प्रबंधन राज्य में सुपर स्पेशियलिटी अस्पताल स्थापित करने के इच्छुक हैं, उन्हें रियायतें दी जाएंगी। उन्होंने स्पष्ट किया कि यह सुविधा उन संस्थाओं को भी दी जाएगी, जो इन अस्पतालों की स्थापना और संचालन ‘गैर-लाभकारी आधार’ पर करंगी। नायडू ने कहा, हर विधानसभा क्षेत्र में एक सुपर स्पेशियलिटी अस्पताल होना चाहिए। विधानसभा क्षेत्रों में मल्टी-

स्पेशियलिटी अस्पतालों के निर्माण के लिए तत्काल कदम उठाए जाएं। स्वास्थ्य क्षेत्र की समीक्षा करते हुए मुख्यमंत्री ने अधिकारियों को संजीवनी परियोजना का राज्यभर में विस्तार करने के निर्देश भी दिए। यह परियोजना लोगों के स्वास्थ्य रिकॉर्ड को डिजिटल रूप में दर्ज करने की व्यवस्था करती है। संजीवनी परियोजना की शुरुआत पायलट आधार पर चित्तूर जिले में की गई थी, जिसके तहत लोगों के स्वास्थ्य से जुड़े विवरणों को दर्ज करने के अलावा उनकी निगरानी भी की जाती है। तेलुगु देशम पार्टी (टीडीपी) प्रमुख नायडू के अनुसार, संजीवनी परियोजना के तहत 70 लाख से अधिक लोगों की स्वास्थ्य जांच भी की जाएगी।



बारामती विमान हादसे की जांच समयबद्ध तरीके से की जाएगी : केंद्रीय मंत्री नायडू

हैदराबाद/भाषा। केंद्रीय नागरिक उड्डयन मंत्री के. राम मोहन नायडू ने बृहस्पतिवार को कहा कि सरकार हवाई सुरक्षा से जुड़े मुद्दों के प्रति ‘कतई बर्दाश्त नहीं’ करने की नीति अपनानी है और महाराष्ट्र के बारामती में हुए विमान हादसे की जांच समयबद्ध तरीके से की जाएगी। महाराष्ट्र के पुणे जिले में स्थित बारामती हवाई अड्डे के नजदीक बुधवार सुबह हुए विमान हादसे में राज्य के उप मुख्यमंत्री अजित पवार और चार अन्य लोगों की मौत हो गई थी। नायडू ने ‘वैसि इंडिया 2026’ से इतर संवाददाताओं से बातचीत में कहा कि वायुयान दुर्घटना अन्वेषण ब्यूरो (एएआईबी) और नागरिक उड्डयन महानिदेशक (डीजीसीए) घटनास्थल पर पहुंच चुके हैं और दुर्घटनाग्रस्त विमान का ब्लैक बॉक्स बरामद कर लिया गया है। उन्होंने कहा, “ब्लैक बॉक्स बरामद कर लिया गया है और जांच जारी है। इस बार हम रिपोर्ट को शीघ्रता से पूरा करने के लिए सख्त समयसीमा का पालन करेंगे।” नायडू ने घटनास्थल पर दमकल कर्मियों की अनुपस्थिति के सवाल पर कहा कि हवाई पट्टी का उपयोग मुख्य रूप से उड़ान प्रशिक्षण संगठनों द्वारा किया जाता है। उन्होंने कहा कि वहां पर फ्लाईंग ट्रेनिंग ऑर्गनाइजेशन (एफटीओ) के लिए आवश्यक सभी सुविधाएं मौजूद हैं, और हवाई पट्टी वाणिज्यिक विमानन के लिए नहीं, बल्कि गैर-अनुसूचित ऑपरेटर परमिट (एनएसओपी) के तहत संचालित होती है।



पूरे राजकीय सम्मान के साथ अजित पवार का अंतिम संस्कार किया गया, अमित शाह और नितिन नवीन हुए शामिल



गुहनगर है, जो पुणे से 100 किलोमीटर दूर है। अजित पवार के अंतिम संस्कार के लिए हजारों लोग एकत्रित हुए और जब उनके पार्थिव शरीर को राष्ट्रिय ध्वज में लपेटकर उनके गांव काटेवाडी से विद्या प्रतिष्ठान के मैदान में लाया गया तो लोगों ने “अजित दादा ऐसा खालीपन छोड़ दिया है, जिसे अब आम आदमी पार्टी भर रही है। पश्चिमी भारत में ‘आप’ का प्रभाव बढ़ाने के लिए यहां आए पंजाब के मुख्यमंत्री ने यहां पत्रकारों से कहा, “भाजपा पिछले 30 वर्षों से गुजरात में सत्ता में है, लेकिन उन्होंने क्या किया है? कुछ खास नहीं।” मान ने दोनों प्रमुख राजनीतिक दलों पर एक-दूसरे को चुनौती देने के बजाय यथास्थिति बनाए रखने के लिए मिलकर काम करने का आरोप लगाया। उन्होंने आरोप लगाया, “यहां कांग्रेस पूरी तरह से ध्वस्त हो चुकी है। कभी-कभी यह बताना मुश्किल हो जाता है कि यह कांग्रेस है या भाजपा...

गहनगर है, जो पुणे से 100 किलोमीटर दूर है। अजित पवार के अंतिम संस्कार के लिए हजारों लोग एकत्रित हुए और जब उनके पार्थिव शरीर को राष्ट्रिय ध्वज में लपेटकर उनके गांव काटेवाडी से विद्या प्रतिष्ठान के मैदान में लाया गया तो लोगों ने “अजित दादा ऐसा खालीपन छोड़ दिया है, जिसे अब आम आदमी पार्टी भर रही है। पश्चिमी भारत में ‘आप’ का प्रभाव बढ़ाने के लिए यहां आए पंजाब के मुख्यमंत्री ने यहां पत्रकारों से कहा, “भाजपा पिछले 30 वर्षों से गुजरात में सत्ता में है, लेकिन उन्होंने क्या किया है? कुछ खास नहीं।” मान ने दोनों प्रमुख राजनीतिक दलों पर एक-दूसरे को चुनौती देने के बजाय यथास्थिति बनाए रखने के लिए मिलकर काम करने का आरोप लगाया। उन्होंने आरोप लगाया, “यहां कांग्रेस पूरी तरह से ध्वस्त हो चुकी है। कभी-कभी यह बताना मुश्किल हो जाता है कि यह कांग्रेस है या भाजपा...

अजित पवार के निधन से रिक्त हुए स्थान की जल्द भरपाई संभव नहीं : अमित शाह

दक्षिण भारत राष्ट्रमत
dakshinbharat.com

नई दिल्ली/भाषा। केंद्रीय गृह मंत्री अमित शाह ने कहा कि महाराष्ट्र के उपमुख्यमंत्री अजित पवार के असांख्यिक निधन से राज्य की राजनीति में ऐसा शुन्य उत्पन्न हो गया है, जिसे जल्द भर पाना संभव नहीं होगा। शाह ने बारामती में राष्ट्रवादी कांग्रेस पार्टी (राकांपा) प्रमुख अजित पवार

दिखे। उनके छोटे भाई प्रतापराव पवार भी वहां मौजूद थे। शाह, गडकरी, नवीन, फडणवीस, केंद्रीय मंत्री रामदास अठावले, गोवा के मुख्यमंत्री प्रमोद सावंत, कर्नाटक शिंदे, पूर्व केंद्रीय मंत्री सुशील कुमार शिंदे और आंध्र प्रदेश के मंत्री नारा लोकेश सहित कई नेताओं ने पवार के पार्थिव देह पर पुष्पचक्र अर्पित की। अजित पवार के छोटे भाई श्रीनिवास पवार, बहनें और चचेरे भाई अभिजीत पवार सहित परिवार के अन्य सदस्यों ने भी अपने दिवंगत भाई को श्रद्धांजलि अर्पित की। पूर्व मुख्यमंत्री सुशील कुमार शिंदे और अशोक चव्हाण, कांग्रेस की महाराष्ट्र इकाई के अध्यक्ष हर्षवर्द्धन सपकाव, पार्टी नेता दण्णिकराव ठाकरे और अभिनेता रितेश देशमुख ने भी श्रद्धांजलि अर्पित की। इससे पहले, शिवसेना (उबाठा) प्रमुख और पूर्व मुख्यमंत्री उद्धव ठाकरे और महाराष्ट्र नवनिर्माण सेना (नमसे) प्रमुख राज ठाकरे ने काटेवाडी स्थित अजित पवार के आवास पर पुष्पांजलि अर्पित की।

पीएमश्री विद्यालय बन रहे गुणवत्तापूर्ण शिक्षा के प्रतीक

दक्षिण भारत राष्ट्रमत
dakshinbharat.com

जयपुर। प्रधानमंत्री नरेन्द्र मोदी की दूरदर्शी सोच के अनुरूप एवं मुख्यमंत्री भजनलाल शर्मा के मार्गदर्शन में राज्य सरकार गुणवत्तापूर्ण शिक्षा के माध्यम से सुनहरे भविष्य निर्माण की नींव रख रही है। इसी दिशा में प्रदेश के पीएम(प्रधानमंत्री) स्कूल फॉर राइजिंग इंडिया विद्यालय, सुविधाएं उपलब्ध कराई जा रही हैं। इन विद्यालयों में व्यावसायिक शिक्षा को प्रभावी रूप से लागू किया गया है। प्रधानमंत्री स्कूल फॉर राइजिंग इंडिया (पीएमश्री) योजना के तहत राजस्थान में कुल 639 विद्यालयों



को सेंटर ऑफ एक्सीलेंस के रूप में विकसित किया जा रहा है। पहले चरण में 402 और दूसरे चरण में 237 विद्यालयों में भवनों का कायाकल्प और आधुनिकीकरण करते हुए आधारभूत संसाधनों का विस्तार किया गया है। इन सभी 639 पीएमविद्यालयों

में बाल वाटिकाएं संचालित की जा रही हैं। प्रथम चरण के अंतर्गत विद्यालयों में अंश, अनमोल एवं आलोक वर्कबुक, चाइल्ड फ्रेंडली फर्नीचर की व्यवस्था की गई है। सामुदायिक सहभागिता कार्यक्रमों के माध्यम से अभिभावकों को भी शिक्षा प्रक्रिया से जोड़ा जा रहा है,

जिससे बच्चों का सर्वांगीण विकास सुनिश्चित हो। इन बाल वाटिकाओं में एनटीटी शिक्षकों एवं सहायक कर्मियों का भी प्रावधान किया गया है।

प्रदेश के 500 पीएमविद्यालयों में डिजिटल लाइब्रेरी और 142 विद्यालयों में ओ-लेब स्थापित की

गई हैं। सत्र 2024-25 में 623 विद्यालयों को 2492 विज्ञान एवं गणित किट उपलब्ध कराई गई हैं। शैक्षणिक एवं औद्योगिक एक्सपोजर विजिट के माध्यम से विद्यार्थियों में व्यवहारिक ज्ञान और रोजगारोन्मुखी समझ विकसित की जा रही है।

पीएमविद्यालयों के शिक्षकों को आवासीय प्रशिक्षण, एबीएल किट तथा आईआईएम उदयपुर द्वारा नवाचार आधारित नेतृत्व प्रशिक्षण उपलब्ध कराया जा रहा है। जयपुर, सिरोंही और उदयपुर में आयोजित कैंपस ने शिक्षण गुणवत्ता को नई दिशा दी है।

राज्य के सभी पीएमविद्यालयों में संविधान कक्ष स्थापित किए जा रहे हैं, जिससे विद्यार्थी लोकतांत्रिक मूल्यों के प्रति जागरूक हों। साथ ही, छात्राओं को आत्मरक्षा प्रशिक्षण, मार्शल आर्ट ट्रेनिंग उपलब्ध कराते हुए 144 विद्यालयों में सेनेटरी पैड इंसीनरेटर मशीनों की स्थापना की जा रही है। पहली बार प्रदेश के सभी 639 पीएमविद्यालयों की सेंकिंग जारी की गई है।

प्रदेश में हुक्काबार और नशाखोरी के विरुद्ध हो रही सख्त कार्रवाई : बेडम

जयपुर। गृह राज्य मंत्री जवाहर सिंह बेडम ने गुरुवार को विधानसभा में कहा कि राज्य सरकार प्रदेश में हुक्काबार और नशाखोरी पर निरन्तर सख्त कार्रवाई कर रही है। प्रदेश में सभी प्रकार के अवैध मादक पदार्थों हुक्का आदि की रोकथाम के लिए स्पेशल टास्क फोर्स का गठन कर नशाखोरी को खत्म करने की दिशा प्रभावी कार्य किए जा रहे हैं। गृह राज्य मंत्री बेडम प्रश्नकाल के दौरान सस्वर राम सहाय वर्मा द्वारा इस संबंध में पूछे गए पूरक प्रश्नों का जवाब दे रहे थे। उन्होंने कहा कि राज्य में पुलिस द्वारा निरन्तर कोटपा (उजळ्ळा-) एक्ट में हुक्का बार संचालकों के खिलाफ निरन्तर कार्रवाई की जा रही है। जिस मकान या स्थान में हुक्काबार संचालित पाये जाते हैं, उनके खिलाफ भी कार्रवाई की जा रही है। उन्होंने कहा कि पुलिस द्वारा कानून सम्मत कार्रवाई कर अपराधियों को निरुद्ध करने का काम किया गया है। उन्होंने स्पष्ट किया इस तरह की अवैध गतिविधियों में लिस व्यक्तियों पर कोटपा एक्ट के तहत कठोर कार्रवाई की जाएगी।

गृह राज्य मंत्री ने कहा कि प्रदेश में वर्ष 2022 में 55 हजार 326 तथा वर्ष 2023 में 25 हजार 885 हुक्का बार और अवैध गतिविधियों के मामले सामने आए थे। उस समय हुक्का बार और अवैध गतिविधियां चरम पर थीं। वर्तमान राज्य सरकार के कार्यकाल में वर्ष 2024 तथा 2025 में पुलिस द्वारा प्रभावी कार्रवाई की गई, जिसके परिणामस्वरूप इस दौरान हुक्का बार और अवैध गतिविधियां के मामले घटकर 12 हजार 598 पर आ गए।



भजनलाल शर्मा ने केन्द्रीय कृषि एवं ग्रामीण विकास मंत्री से की मुलाकात

जयपुर। मुख्यमंत्री भजनलाल शर्मा ने बुधवार देर रात को नई दिल्ली में केंद्रीय कृषि एवं ग्रामीण विकास मंत्री शिवराज सिंह चौहान से मुलाकात की। इस अवसर पर शर्मा ने राजस्थान के लिए मटेरियल कंपोनेंट के अंतर्गत 825 करोड़ रुपये से अधिक की राशि जारी किए जाने पर केंद्रीय ग्रामीण विकास मंत्री का आभार व्यक्त किया। चौहान ने मुख्यमंत्री को इस संबंध में अग्रिम किश्त का शीघ्र भुगतान करने के लिए आश्वासन भी दिया। इस दौरान प्रदेश में कृषि एवं ग्रामीण विकास से संबंधित विभिन्न विषयों और कृषक कल्याण को समर्पित विभिन्न योजनाओं की प्रगति के संबंध में विस्तृत चर्चा की गई।

अरावली को बार-बार उजाड़ा जा रहा, लेकिन सरकार की ओर से नहीं हो रही कार्रवाई : डोटासरा

जयपुर। कांग्रेस की राजस्थान इकाई के अध्यक्ष गोविंद सिंह डोटासरा ने बृहस्पतिवार को आरोप लगाया कि अरावली को बार-बार उजाड़ा जा रहा है, लेकिन भाजपा सरकार कोई कार्रवाई नहीं कर रही है। डोटासरा ने सोशल मीडिया चैन 'एक्स' पर एक पोस्ट में आरोप लगाया, सरकार के विकास मॉडल में न हरियाली की कोई कीमत है, न जंगलों का महत्व और न ही ग्रामीणों की आवाज का वजूद। डोटासरा ने गिरावड़ी वन क्षेत्र में सीकर से नरेला तक प्रस्तावित 765 किलोवाट संचरण लाइन परियोजना के तहत करीब 60 हजार पेड़ों की कटाई के आदेश को विनाशकारी फैसला बताया। उन्होंने कहा कि ग्रामीण पिछले दो दिनों से घने पर बैठे हैं, लेकिन सरकार की संवेदनहीलता टस से मस नहीं हो रही। कांग्रेस नेता ने कहा, हैरानी की बात यह है कि राजस्थान की जीवनवादिनी अरावली को बार-बार उजाड़ा जा रहा है और पेड़ों की अंधाधुंध कटाई पर सरकार की ओर से कोई ठोस कार्रवाई नहीं होती। उन्होंने यह भी कहा कि पिछले कई वर्षों में जोधपुर, जैसलमेर, बाड़मेर और बीकानेर में करीब 26 लाख खेजड़ी के पेड़ काटे गए, जिससे अरावली से पशु-पक्षियों का पलायन तेजी से बढ़ रहा है। डोटासरा ने सवाल उठाया कि भाजपा सरकार आखिर कब तक प्रकृति और पर्यावरण को उजाड़ती रहेगी।

शराब बिक्री का समय बढ़ाने का विचार जनविरोधी : अशोक गहलोत

जयपुर। पूर्व मुख्यमंत्री एवं वरिष्ठ कांग्रेस नेता अशोक गहलोत ने राजस्थान सरकार द्वारा शराब की दुकानों के समय में प्रस्तावित बदलाव की आलोचना करते हुए इसे चिंताजनक व जनविरोधी करार दिया है। उन्होंने बृहस्पतिवार को कहा कि यह ऐसे फैसलों का कड़ा विरोध करते हैं। मीडिया में आई खबरों के अनुसार, सरकार आबकारी नीति में बदलाव करते हुए शराब ठेकों के खुलने व बंद होने के समय में बदलाव कर रही है। इसके संदर्भ में गहलोत ने कहा, भाजपा सरकार का शराब बिक्री का समय बढ़ाने का विचार अत्यंत चिंताजनक और जनविरोधी है। नैतिकता और सामाजिक सरोकारों को ताक पर रखकर अरावली को उजाड़ने वाले ऐसे निर्णयों का हम कड़ा विरोध करते हैं। उन्होंने आरो, राज्य सरकार को ऐसा कोई निर्णय नहीं लेना चाहिए जो सीधा महिला सुरक्षा और शांति व्यवस्था के लिए खतरा बने। गहलोत के अनुसार, उनके नेतृत्व वाली तत्कालीन सरकार ने शराब ठेकों को रात आठ बजे तक ही खोले जाने की समयसीमा तय की थी। उन्होंने कहा, देर रात तक शराब की बिक्री सीधे तौर पर अपराध और महिलाओं के विरुद्ध असुरक्षा को बढ़ावा देती है। इसी को रोकने के लिए हमने कड़ा फैसला लेकर समय सीमा आठ बजे तय की थी।

राजस्थान के कई इलाकों में घना कोहरा, कड़ाके की ठंड

जयपुर। राजस्थान के कई इलाकों में कड़ाके की सर्दी जारी है जहां बृहस्पतिवार सुबह कई जगह घना कोहरा छाया रहा। मौसम विभाग ने यह जानकारी दी। इसके अनुसार बीते चौबीस घंटे में राज्य में मौसम शुष्क रहा। राज्य में कहीं कहीं न थयम से घना कोहरा छाया रहा और शीतलहर दर्ज की गई। कड़ाके की ठंड के कारण कई जगह शीत दिवस रहा। इस दौरान न्यूनतम तापमान पाली में 4.1 डिग्री, फतेहपुर व लूणकरणसर में 4.4 डिग्री, सिरोंही में 4.7 डिग्री, पिलानी व सीकर में 6.0 डिग्री सेल्सियस दर्ज किया गया। पहाड़ी स्थल माउंट आबू में यह 3.3 डिग्री सेल्सियस रहा। मौसम विभाग के अनुसार, राज्य में घने कोहरे व सर्दी का दौर अभी जारी रहेगा। वहीं एक नए पश्चिमी विक्षोभ के असर से 31 जनवरी व 1 फरवरी को पुनः राज्य के उत्तरी व पूर्वी भागों में कहीं-कहीं मेघजनन के साथ हल्की बारिश होने की संभावना है।

सड़क हादसे में महिला सहित चार बस यात्रियों की मौत

जयपुर। राजस्थान के भरतपुर जिले में आगरा-जयपुर राजमार्ग पर बुधवार देर रात हुए हादसे में एक महिला सहित चार लोगों की मौत हो गई। पुलिस ने यह जानकारी दी। इसके अनुसार सेवर पुलिस थाना इलाके में यह हादसा उस समय हुआ जब एक स्लीपर बस सड़क पर खड़े ट्रैलर से टकरा गई। बस उत्तर प्रदेश के कासगंज से जयपुर जा रही था। सेवर के पुलिस निरीक्षक सतीश शर्मा ने बताया कि सूचना मिलने के बाद पुलिस मौके पर पहुंची और स्थानीय लोगों की मदद से बस में फंसे यात्रियों को बचाया। मृतकों की पहचान उत्तर प्रदेश के मथुरा जिले के सतौवा गांव की गीता (38), उनके बेटे काला (8), अलवर जिले के कटूमर के रहने वाले बस चालक मुखन सिंह (28) और एक अन्य के रूप में हुई है। शुरुआती जांच से पता चलता है कि हादसे के समय घना कोहरा था। पुलिस ने बताया कि ट्रैलर खराब हो गया था और बिना बैरिकेड या चेतावनी संकेतों के सड़क पर खड़ा था और बस चालक खराब दृश्यता के कारण उसे देख नहीं पाया।

हेड कांस्टेबल सहित दो पुलिसकर्मी रिश्तत लेते गिरफ्तार

जयपुर। भ्रष्टाचार निरोधक ब्यूरो (एसीबी) की टीम ने डूंगरपुर जिले में पुलिस कांस्टेबल और हेड कांस्टेबल को कथित तौर पर 1.50 लाख रुपये रिश्तत लेते हुए गिरफ्तार कर लिया। अधिकारियों ने बृहस्पतिवार को यह जानकारी दी। उन्होंने कहा कि डूंगरपुर के पुलिस थाना दोवडा के कांस्टेबल प्रकाश चन्द्र पटेल व हेड कांस्टेबल अशोक कुमार पाटीदार को रिश्तत लेने के मामले में गिरफ्तार किया गया है। ब्यूरो के महानिदेशक गोविन्द गुप्ता ने एक बयान में बताया कि परिवादी ने शिकायत दी थी कि आरोपी पुलिसकर्मी उसे ऑनलाइन गेम के जरिए लोगों से धोखाधड़ी करने के झूठे मुकदमे में फंसाने की धमकी देकर दो लाख रुपये की रिश्तत मांग रहे हैं। ब्यूरो ने शिकायत का सत्यापन करवाया तो आरोपी कांस्टेबल प्रकाश चन्द्र पटेल व हेड कांस्टेबल अशोक कुमार पाटीदार परिवादी से 1.50 लाख रुपये रिश्तत लेने पर सहमत हुए। ब्यूरो की टीम ने बुधवार को कार्रवाई करते हुए दोनों आरोपियों को रिश्तत लेते हुए गिरफ्तार किया।



‘एक भारत, श्रेष्ठ भारत’ की आत्मा है कश्मीर : राज्यपाल

दक्षिण भारत राष्ट्रमत
dakshinbharat.com

जयपुर। भारत दर्शन के अंतर्गत कश्मीर के छात्र प्रतिनिधिमंडल ने बृहस्पतिवार को राजस्थान के राज्यपाल हरिभाऊ

बागड़े से लोकभवन में मुलाकात की। इस दौरान राज्यपाल ने प्रतिनिधिमंडल से संवाद करते हुए कहा, एक भारत, श्रेष्ठ भारत की आत्मा है कश्मीर। विविधता में एकता लिए भारत की संस्कृति प्रांतों की परंपराओं, यहां के ऐतिहासिक स्थलों और प्रकृति से जुड़ी हुई है।

दसवीं वाहिनी सशस्त्र सीमा बल, श्रीनगर के साथ आए प्रतिनिधिमंडल में श्रीनगर, पुलवामा, बारामूला, कुपवाड़ा आदि क्षेत्रों के विद्यार्थियों ने राज्यपाल बागड़े से यात्रा और भारतीय संस्कृति को लेकर अपने अनुभव भी साझा किए।



अंतिम पंक्ति में बैठे व्यक्ति को मिलेगा स्वाभिमान के साथ न्याय : भाटी

दक्षिण भारत राष्ट्रमत
dakshinbharat.com

जयपुर। राजस्थान राज्य विधिक सेवा प्राधिकरण के तत्वावधान में जिला विधिक सेवा प्राधिकरण जयपुर एवं जिला प्रशासन के सहयोग से गुरुवार को नवलखा स्ट्रेडियम, आमेर में न्याय सेवा संगम मेगा जन कल्याण शिविर का आयोजन किया गया। शिविर के मुख्य अतिथि राजस्थान उच्च न्यायालय के माननीय न्यायमूर्ति डॉ. पुष्पेन्द्र सिंह भाटी रहे, जबकि विशिष्ट अतिथि न्यायाधीश एवं अध्यक्ष राजस्थान उच्च न्यायालय विधिक सेवा समिति श्री इन्द्रजीत सिंह उपस्थित रहे।

न्यायमूर्ति डॉ. भाटी ने कहा कि न्याय सेवा संगम बदलते भारत की तस्वीर है, जहां अंतिम पंक्ति में खड़े गरीब एवं वंचित व्यक्ति तक स्वाभिमान के साथ न्याय पहुंचाया

जा रहा है। उन्होंने कहा कि विधिक सेवा प्राधिकरण आमजन के लिए न्याय को सुलभ बनाने का सशक्त माध्यम बन रहा है। विशिष्ट अतिथि श्री इन्द्रजीत सिंह ने कहा कि सरता, सुलभ और समयबद्ध न्याय उपलब्ध कराना संविधान की मूल भावना है। इस अवसर पर पीड़ित प्रतिस्तर सहायता योजना के अंतर्गत 9 लाख रुपये का चेक तथा राजीविका सीएलएफ के माध्यम से लगभग 50 लाख रुपये के चेक स्वयं सहायता समूहों को वितरित किए गए।

जिला कलक्टर डॉ. जितेन्द्र कुमार सोनी की उपस्थिति में आयोजित इस मेगा शिविर में सामाजिक न्याय एवं अधिकारिता विभाग सहित 20 विभागों द्वारा एक ही मंच पर सेवाएं प्रदान की गईं। नगर निगम, राजस्व, चिकित्सा, शिक्षा, पशुपालन, कृषि, निर्वाचन, आयुष सहित विभिन्न विभागों ने प्रमाण पत्र, ओपीडी, पेंशन, स्कूटी,

साइकिल, मूवा कार्ड, पीएम सूर्यचर योजना सहित अनेक सेवाएं मौके पर ही उपलब्ध कराईं।

मेगा शिविर के दौरान विभिन्न विभागों द्वारा मौके पर ही बड़ी संख्या में सेवाएं एवं स्वीकृतियां प्रदान की गईं। नगर निगम जयपुर द्वारा 52 मृत्यु प्रमाण पत्र, 46 विवाह प्रमाण पत्र एवं 5 नवीन पड़े जारी किए गए। तहसीलदार आमेर द्वारा 115 मूल निवास प्रमाण पत्र, 215 जाति प्रमाण पत्र तथा 51 जन्म-मृत्यु शायथ पत्र जारी किए गए। ब्लॉक मुख्य चिकित्सा अधिकारी आमेर द्वारा 705 ओपीडी सेवाएं दी गईं।

वहीं, सामाजिक सुरक्षा अधिकारी द्वारा 34 स्कूटी वितरित की गई तथा शिक्षा विभाग द्वारा 168 साइकिलों का वितरण किया गया। निर्वाचन विभाग द्वारा फार्म-6 के 207, फार्म-7 के 32 एवं फार्म-8 के 78 आवेदन भरवाए गए।

गौशालाओं को अनुदान भी देंगे और निर्माण भी कराएंगे : कुमावत

दक्षिण भारत राष्ट्रमत
dakshinbharat.com

जयपुर। गोपालन मंत्री जोराराम कुमावत ने कहा कि मुख्यमंत्री भजनलाल शर्मा के नेतृत्व में गौवंश के संरक्षण और संवर्धन के लिए निरंतर प्रयास किए जा रहे हैं। गौवंश की सेवा हमारी संस्कृति और परम्परा का अभिन्न अंग है। उन्होंने सदन में कहा कि निराश्रित गौवंश के लिए राज्य में 4 हजार से अधिक गौशालाएं संचालित हैं। वित्तीय वर्ष 2025-26 में अनुदान के लिए पात्र 3 हजार 310 गौशालाओं से प्रस्ताव प्राप्त हुए हैं। कुमावत ने कहा कि कई स्थानों पर गौचर भूमि में गौशालाएं संचालित हैं लेकिन एक रिट प्रकरण के कारण भूमि उनके नाम पर आवंटित नहीं हो रही है। उन्होंने बताया कि राजस्व विभाग के एक नए परिपत्र के अनुसार जिस भी ग्राम पंचायत में सियायक चक्र भूमि नहीं है लेकिन गौवंश के लिए पर्याप्त गौचर हैं, यहां गौशालाओं के लिए भूमि आवंटित हो सकती है। उन्होंने सदन में बताया कि ऐसे प्रकरणों में जिला कलेक्टर के माध्यम से नियमानुसार भूमि आवंटन करवाया जा सकता है।

गोपालन मंत्री ने विधायक बहादुर सिंह के पूरक प्रश्न के जवाब में कहा कि ग्राम पंचायतों में चारागाह भूमि पंचायती राज विभाग के अंतर्गत आती है। यदि उस पर अतिक्रमण है तो शीघ्र हटाया जाना चाहिए। उन्होंने पंचायती राज मंत्री से आग्रह किया कि ऐसे प्रकरणों को विहित कर



अतिक्रमण हटाने की कार्रवाई की जाए। कुमावत ने कहा कि प्रदेश में नई गौशालाएं और खुलनी चाहिए जिससे निराश्रित गौवंश की उचित देखभाल संभव हो सके। उन्होंने बताया कि प्रदेश में 'पशु आश्रय स्थल योजना', 'पंचायत समिति स्तरीय नंदीशाला जन सहभागिता योजना' और 'गौशाला विकास योजना' संचालित हैं। उन्होंने सभी सदस्यों से आग्रह किया कि इन योजनाओं के बारे में अधिकाधिक प्रचार-प्रसार करें। नियमानुसार नई गौशालाएं खोलकर विभाग को प्रस्ताव भेजे जाएं, ताकि उन्हें अनुदान और अन्य सहायता मिल सके।

इससे पहले सदस्य के मूल प्रश्न के लिखित जवाब में गोपालन मंत्री ने कहा कि राज्य सरकार का विधान सभा क्षेत्र वेंर के उपखण्ड मुख्यालय वेंर में गौशाला खोलने का विचार नहीं है। उन्होंने स्पष्ट किया कि प्रदेश में गौशालाओं की स्थापना एवं संचालन स्वयं सेवी संस्था / ट्रस्ट द्वारा किया जाता है। उन्होंने बताया कि राजस्थान गौसंरक्षण एवं संवर्धन निधि नियम, 2016 संशोधित 2021 के अंतर्गत पात्र गौशालाओं में संधारित गौवंश को चारा-पानी एवं पशु आहार हेतु सहायता राशि तथा आधारभूत परिसम्पत्तियों के निर्माण हेतु अनुदान दिये जाने का प्रावधान है।

आंगनबाड़ी केंद्रों पर स्थान एवं वित्तीय संसाधनों की उपलब्धता के आधार पर पोषण वाटिकाएँ विकसित करेंगे : दिया कुमारी

जयपुर। महिला एवं बाल विकास मंत्री दिया कुमारी ने गुरुवार को विधानसभा में कहा कि आंगनबाड़ी केंद्रों पर स्थान एवं वित्तीय संसाधनों की उपलब्धता के आधार पर पोषण वाटिकाएँ विकसित करेंगे। उन्होंने बताया कि वित्तीय वर्ष 2020-21 एवं 2021-22 में पोषण अभियान के अंतर्गत नवाचार के रूप में प्रदेश में पोषण वाटिकाएँ विकसित की गई थीं तथा वर्तमान में भी केंद्र सरकार के सहयोग से यह कार्य निरंतर जारी है। उन्होंने कहा कि सक्षम आंगनबाड़ी केंद्रों एवं राज्य मध्य से विकसित किये जा रहे आदर्श आंगनबाड़ी केंद्रों पर स्थान की उपलब्धता के अनुसार पोषण वाटिकाएँ विकसित की जा रही है। वर्तमान में प्रदेश में 107 सक्षम आंगनबाड़ी केंद्रों एवं 242 आदर्श आंगनबाड़ी केंद्रों पर पोषण वाटिकाएँ विकसित की जा चुकी हैं। अन्य आंगनबाड़ी केंद्रों पर भी स्थान एवं वित्तीय संसाधनों की उपलब्धता के आधार पर पोषण वाटिकाएँ विकसित की जायगी। महिला एवं बाल विकास मंत्री प्रश्नकाल के दौरान सदस्य संदीप शर्मा द्वारा इस संबंध में पूछे गए पूरक प्रश्नों का जवाब दे रही थी। उन्होंने कहा कि राज्य सरकार द्वारा आंगनबाड़ी कार्यकर्ताओं एवं सहायिकाओं के मानदेय में समय-समय पर वृद्धि की जाती रही है।

साध्वी की ‘संदिग्ध मौत’ की जांच की मांग को लेकर श्रद्धालुओं ने प्रदर्शन किया

दक्षिण भारत राष्ट्रमत
dakshinbharat.com

जोधपुर। राजस्थान के जोधपुर में एक महिला धार्मिक उपदेशक की अपने आश्रम में 'बुखार' के उपचार के दौरान कथित तौर पर 'अचेत' होने के बाद मौत हो गई जिसके बाद श्रद्धालु आक्रोशित हो उठे और उन्होंने अचानक और 'संदिग्ध मृत्यु' की निष्पक्ष जांच की मांग की है। साध्वी की मृत्यु के बाद बुधवार शाम को उनके आधिकारिक

‘इंस्टाग्राम हॅंडल’ पर पोस्ट किए गए एक कथित आत्महत्या नोट से उनकी मौत को लेकर कई सवाल खड़े हो गए। सहायक पुलिस आयुक्त (एसीपी)-पश्चिम छवि शर्मा ने बताया कि 25 वर्षीय साध्वी को उसके पिता और एक युवक शाम करीब छह बजे कार में एक निजी अस्पताल लेकर आए थे।

अधिकारी ने बताया कि जांच के बाद चिकित्सकों ने साध्वी को मृत घोषित कर दिया। एसीपी ने कहा, हमने शव को सरकारी अस्पताल ले जाने की व्यवस्था कर



ली है, जहां आज पोस्टमार्टम किया जाएगा। उन्होंने कहा कि

पोस्टमार्टम रिपोर्ट के बाद ही आगे की कार्रवाई की जाएगी। प्रारंभिक जांच में पता चला है कि साध्वी को बुखार था और इंजेक्शन लगाने के लिए आश्रम में एक कंपाउंडर को बुलाया गया था, जिसके बाद वह अचेत हो गई।पुलिस ने बताया कि साध्वी ने आश्रम में ही दवाइयां ली थीं। साध्वी की मृत्यु की खबर फैलते ही बड़ी संख्या में श्रद्धालु आश्रम में एकत्रित हो गए। उन्होंने नारेबाजी की और साध्वी की 'अचानक और संदिग्ध मृत्यु' की निष्पक्ष जांच की मांग की। साध्वी ने इंस्टाग्राम पर

अपने आखिरी पोस्ट में एक 'अग्रिपरीक्षा' का जिक्र किया, और कहा कि उन्हें अपनी मृत्यु के बाद 'न्याय' की उम्मीद है।

साध्वी ने लगभग छह महीने पहले पुलिस से संपर्क किया था और आरोप लगाया था कि उनके कुछ कर्मचारियों द्वारा 'छेड़छाड़ किए गए' एक वीडियो को लेकर उन्हें ब्लैकमेल किया जा रहा है। उन्होंने कथित तौर पर चरित्रहानन किए जाने और वीडियो के लिए 20 लाख रुपये की मांग किए जाने का आरोप लगाया था।



आंखे सिर्फ नजर देती हैं पर हम कहां कब और क्या देखते हैं यह मन की भावना पर निर्भर करता है।


दक्षिण भारत राष्ट्रमत

समरसता से बनाएं सशक्त भारत

यूजीसी को उद्यमन न्यायालय से बहुत बड़ा झटका लगा है। यह लगना ही था। उसने उच्च शिक्षण संस्थानों में भेदभाव को रोकने के लिए जो नियम लागू किए थे, उनमें भारी विरोधाभास था। न्यायालय ने इन पर रोक लगाकर देश को अनर्थ से बचा लिया। ये नियम सामाजिक समरसता के लिए खतरा थे। इनके जरिए एक बड़े वर्ग के साथ अन्याय होने की पूरी आशंका थी। न्यायालय के कारण यह देश एक भयंकर सुनामी से बच गया। अगर यूजीसी के उक्त नियम लागू रहते तो कुछ ही दिनों में ऐसे दृश्य देखने को मिलते, जिनकी किसी ने कल्पना नहीं की होगी। जिन लोगों पर नियम बनाने की जिम्मेदारी थी, वे इतने गैर-जिम्मेदार कैसे हो सकते हैं? उन्होंने यह आकलन नहीं किया था कि इनका सर्वसमाज पर क्या असर पड़ेगा? क्या विदेशी आक्रांताओं ने हमें कम बांटा था, जो अब युवाओं के मन में सामाजिक विभाजन के बीज बोने चले थे? इन नियमों की शब्दावली साफ बताती है कि ये एकतरफा हैं। लिखने वाले ने दूसरे पक्ष के बारे में सोचा ही नहीं होगा। अगर ऐसा सोच-समझकर लिखा गया था तो यह एक बहुत बड़ी साजिश थी। देश के युवाओं को ऐसे खतरनाक प्रयोगों से बच्यो दें। एक सामान्य बुद्धि का व्यक्ति भी इन नियमों को पढ़कर बता सकता है कि ये भेदभाव को कम नहीं करेंगे, बल्कि बढ़ाएंगे। क्या जिम्मेदारों ने यह सोचा था कि 'हम नियम बनाकर थोप दें, देश के युवा भुगतते रहें'? इन नियमों से कितनी समानता आई, यह देखने के लिए यूजीसी के अधिकारी महाविद्यालयों में जाकर देखें। इतने दिनों में ही विद्यार्थी कई गुटों में बंट गए, वे एक-दूसरे को संदेह की दृष्टि से देखने लगे। अगर हम ऐसे महाशक्ति बनेंगे? जब युवा शक्ति ही बिखरने लगी तो राष्ट्र कैसे शक्तिशाली बन सकता है? ध्यान रहे, फिर यह सिलसिला यहीं नहीं थमता। लोग मोहल्लों, कार्यस्थलों, सार्वजनिक स्थानों पर भी जातियों में बंटकर रहते।


यूजीसी के ये नियम दुर्भावना को बढ़ावा देते। इनसे ब्लैकमेलिंग, उत्पीड़न और शोषण के नए-नए रास्ते खुल जाते। इनसे उद्बंड प्रवृत्ति के विद्यार्थियों को एक खतरनाक हथियार मिल जाता। वे इनका जमकर फायदा उठाते। इन नियमों की वजह से सामान्य वर्ग की युवतियों का पढ़ना-लिखना मुश्किल हो जाता। किसी प्रेम प्रस्ताव को ठुकराने का बदला जातिगत भेदभाव का झूठा आरोप लगाकर लिया जा सकता था। उच्च शिक्षण संस्थानों में पढ़ाई की जगह शिकायतों की झड़ी लग जाती, क्योंकि झूठा आरोप लगाने वाले आजाद घूमते। उन्हें सजा का कोई डर ही न रहता। सोचिए, यूजीसी के इन नियमों से कैसा भारत बनता? क्या युवाओं के मन में प्रतिशोध का विष घोलकर देश सुरक्षित रहता? ऐसी स्थिति में बाहरी दुश्मन की जरूरत नहीं पड़ती। लोग ही एक-दूसरे के दुश्मन बन जाते। उच्च शिक्षण संस्थानों में रैगिंग एक बड़ी समस्या है। इसके कारण कई विद्यार्थी जान गंवा चुके हैं। सोचिए, अगर कोई खुराफाती छात्र इन नियमों का इस्तेमाल कर किसी को फंसाता तो क्या होता? पीड़ित छात्र निर्दोष होने की कसमें खाता और खुद ही शोषक कहलाता। ये नियम समाज को आगे लेकर नहीं जाते, बल्कि अंधकार के युग में धकेल देते। हमने हाल में 77वां गणतंत्र दिवस मनाया है। इतने वर्षों में देशवासियों में बहुत जागरूकता आई है। जातिगत भेदभाव बहुत कम हो गया है। जातिवाद की दीवार ढह चुकी है। उसके कुछ चिह्न जरूर बचे हैं, जो एक-डेढ़ दशक में लुप्त हो सकते हैं। उक्त नियम विद्यार्थियों के बीच जातिवाद की एक ऊँची दीवार खड़ी कर देते। लोग दोस्ती करने से पहले एक-दूसरे की जाति पूछते। क्या इससे सामाजिक न्याय मिलता? समरसता बढ़ती? राष्ट्रीय एकता मजबूत होती? कोई भी नियम-कानून बनाने से पहले याद रखें- यह देश हम सबका है। सब मिलकर रहेंगे तो उन्नति करेंगे। अगर आपसी विश्वास की डोर तोड़ेंगे तो देश कमजोर होगा। कई शक्तियाँ इसी ताक में बैठी हैं कि भारत कमजोर हो तो वे अपने मंसूबे पूरे करें। उन्हें तालियां बजाने का मौका न दें। समरसता से सशक्त भारत बनाएं।

ट्वीटर टॉक




गौ रक्षक, सत्यवादी परम आराध्य लोक देवता वीर तेजाजी महाराज को उनके जन्मोत्सव पर कोटि-कोटि नमन। श्री तेजाजी महाराज वचनबद्धता, सत्यनिष्ठा एवं वीरता की अनुपम मिसाल हैं, जिनका जीवन आज भी समाज को सत्य, धर्म और कर्तव्य के मार्ग पर चलने की प्रेरणा देता है।

-अशोक गढलोत



राज्य सरकार द्वारा आंगनबाड़ी कार्यकर्ताओं एवं सहायिकाओं के मानदेय में समय-समय पर वृद्धि की जाती रही है। साथ ही भारत सरकार के स्तर पर भी मानदेय एवं अन्य मदों में देय राशि में वृद्धि किए जाने हेतु नियमित रूप से अनुरोध किया जाता है।

-दिया कुमारी



लोकदेवता श्री वीर तेजाजी महाराज के पावन जन्मोत्सव पर आप सभी को हार्दिक बधाई और शुभकामनाएं। तेजाजी महाराज का अदम्य पराक्रम, सत्य के प्रति उनकी निष्ठा और जनसेवा की प्रेरणा हम सभी को धर्म, कर्तव्य और लोककल्याण के मार्ग पर अग्रसर होने की शक्ति दे।

-वसुंधरा राजे

प्रेरक प्रसंग

धैर्य से शक्ति

एक बार एक युवक एक शांत आश्रम पहुंचा। वह बोला मैं बहुत कोशिश करता हूँ, पर लोग मुझे पहचानते नहीं। वृद्ध साधु उस एक पेड़ के नीचे ले गए और जमीन पर गिरे बीज की ओर इशारा किया। बोले 'यह बीज अभी दिखाता नहीं, पर क्या इसलिए वह व्यर्थ है?' फिर साधु बोले 'जो सच में बढ़ता है, वह पहले भीतर जड़ें फैलाता है। शोर ऊपर होता है, शक्ति नीचे।' युवक को बोध हुआ कि उसकी धिंता पहचान की नहीं, तैयारी की होनी चाहिए। साधु ने अंत में कहा 'समय से पहले निकली टहनी टूट जाती है, और धैर्य से पत्ती जड़ें तुफान में भी खड़ी रहती हैं। यही कारण है कि प्रकृति कभी जल्दी नहीं करती, फिर भी सब कुछ समय पर हो जाता है।' युवक ने साधु से आशीर्वाद लिया और अपने रास्ते चल दिया।

युवाओं में बढ़ता मानसिक अवसाद

महेन्द्र तिवारी

मोबाइल : 9989703240

भारत के युवाओं का मानसिक स्वास्थ्य आज जिस संकट के दौर से गुजर रहा है, वह केवल व्यक्तिगत पीड़ा की कथा नहीं है, बल्कि राष्ट्र के भविष्य से जुड़ा गंभीर प्रश्न बन चुका है। हाल ही में दिल्ली में आयोजित भारतीय मनोरोग विज्ञान संस्था के 77 वें राष्ट्रीय सम्मेलन ने इस सच्चाई को पूरे समाज के सामने रख दिया है कि देश में मानसिक विकारों का सबसे बड़ा भार अब युवाओं के कंधों पर आ चुका है। सम्मेलन में प्रस्तुत शोध और अनुभव बताते हैं कि मानसिक रोग अब जीवन के उत्तरार्ध में नहीं, बल्कि किशोरावस्था और युवावस्था में ही अपनी जड़ें जमा रहे हैं। यह वही समय होता है जब व्यक्ति शिक्षा ग्रहण करता है, अपने सपनों को आकार देता है और समाज व राष्ट्र के लिए उपयोगी नागरिक बनने की ओर बढ़ता है। ऐसे में यदि मन ही अस्वस्थ हो जाए, तो न केवल व्यक्ति टूटता है, बल्कि सामाजिक संरचना भी कमजोर पड़ती है।

विशेषज्ञों के अनुसार भारत में पाए जाने वाले कुल मानसिक विकारों में से लगभग साठ प्रतिशत मामले पैंतीस वर्ष से कम आयु के लोगों में देखे जा रहे हैं। यह तथ्य अपने आप में भयावह है। अंतरराष्ट्रीय स्तर पर किए गए एक व्यापक अध्ययन से यह स्पष्ट हुआ है कि एक तिहाई से अधिक मानसिक विकार चौदह वर्ष की आयु से पहले ही शुरू हो जाते हैं और अधिकांश समस्याएँ पचीस वर्ष तक समाप्त आ जाती हैं। भारत में मानसिक रोगों की औसत शुरुआत की आयु उन्नीस से बीस वर्ष के बीच बताई गई है। ध्यान की कमी, अत्यधिक चंचलता, धिंता, अवसाद, भोजन से जुड़ी समस्याएँ, नशे की लत और व्यवहार संबंधी विकार अब बहुत कम उम्र में दिखाई देने लगे हैं। इन रोगों की सबसे बड़ी विजडना यह है कि ये अक्सर शांत रूप से व्यक्ति के भीतर पनपते रहते हैं और समय पर पहचान व उपचार न मिलने पर जीवन की दिशा ही बदल देते हैं।

युवाओं में बढ़ते मानसिक संकट का एक भयावह पहलू आत्महत्या की बढ़ती प्रवृत्ति है।



वैश्विक स्वास्थ्य संगठनों के अनुसार पंद्रह से उनतीस वर्ष की आयु वर्ग में आत्महत्या मृत्यु के प्रमुख कारणों में शामिल हो चुकी है। यह आंकड़ा केवल संख्या नहीं है, बल्कि असंख्य टूटे परिवारों, अधूरे सपनों और मौन पीड़ा की कहानी कहता है। हाल के वर्षों में यह भी देखा गया है कि युवा वर्ग में बार-बार होने वाले मानसिक तनाव की घटनाओं में सौ प्रतिशत से अधिक की वृद्धि हुई है। इसके पीछे महामारी के दौर में बढ़ा एकांत, शिक्षा और रोजगार की अनिश्चितता तथा सामाजिक ताने-बाने का कमजोर होना प्रमुख कारण रहे हैं।

यदि इस संकट के कारणों पर दृष्टि डाली जाए, तो आधुनिक जीवनशैली की कई परतें सामने आती हैं। शिक्षा के क्षेत्र में बढ़ती प्रतिस्पर्धा, प्रवेश परीक्षाओं का दबाव और असफलता का भय किशोरों और युवाओं को भीतर से तोड़ रहा है। परिवार और समाज की अपेक्षाएँ इतनी अधिक हो गई हैं कि युवा स्वयं को लगातार कसौटी पर खड़ा महसूस करते हैं। इसके साथ ही मोबाइल और आभासी संसार पर अत्यधिक निर्भरता ने वास्तविक मानवीय संबंधों को कमजोर कर दिया है। संवाद कम हुआ है, संवेदना घट रही है और अकेलापन बढ़ रहा है। संयुक्त परिवारों के विघटन और तेज शहरीकरण ने भी भावनात्मक सहारे की कमी को गहरा किया है।

नशे की बढ़ती प्रवृत्ति भी युवाओं के मानसिक स्वास्थ्य को गंभीर रूप से प्रभावित कर रही है। शराब, मादक पदार्थ और जुए जैसी आदतें तनाव

से राहत का झूठा भ्रम देती हैं, लेकिन अंततः समस्या को और जटिल बना देती हैं। आर्थिक दबाव, बेरोजगारी और बढ़ती महंगाई ने युवाओं के मन में असुरक्षा और निराशा को जन्म दिया है। ग्रामीण क्षेत्रों में मानसिक रोगों को लेकर गहरा सामाजिक कलंक आज भी मौजूद है, जहाँ इन्हें पागलपन से जोड़कर देखा जाता है। वहीं शहरी समाज में मानसिक बीमारी को कमजोरी मानकर लोग उपचार से कतराते हैं। राष्ट्रीय स्तर पर किए गए सर्वेक्षण बताते हैं कि मानसिक रोग से ग्रस्त केवल दस से पंद्रह प्रतिशत लोग ही किसी प्रकार का उपचार प्राप्त कर पाते हैं।

मानसिक रोगों का प्रभाव केवल व्यक्ति तक सीमित नहीं रहता। कम उम्र में शुरू होने वाले विकार अक्सर लंबे समय तक बने रहते हैं और जीवन भर की उत्पादकता को प्रभावित करते हैं। शोध बताते हैं कि ऐसे लोगों में कार्यक्षमता में भारी गिरावट आती है और विकलांगता की संभावना भी बढ़ जाती है। इसका सीधा असर देश की अर्थव्यवस्था पर पड़ता है। अनुमान है कि मानसिक रोगों के कारण भारत को हर वर्ष हजारों करोड़ रुपये का आर्थिक नुकसान उठाना पड़ रहा है। अवसाद से ग्रस्त व्यक्ति की कार्यक्षमता में बीस से तीस प्रतिशत तक की कमी आ सकती है। सामाजिक स्तर पर पारिवारिक कलह, तलाक, अपराध और सामाजिक विघटन जैसी समस्याएँ भी बढ़ती हैं। यदि युवाओं का मन अस्वस्थ रहेगा, तो जनसंख्या का वह लाभ, जिसे देश की सबसे बड़ी शक्ति माना जाता है, बोझ में बदल सकता

है।

इस गंभीर स्थिति से निपटने के लिए बहुस्तरीय और समन्वित प्रयासों की आवश्यकता है। सबसे पहला कदम है समय पर पहचान। विद्यालयों और महाविद्यालयों में नियमित रूप से मानसिक स्वास्थ्य की जाँच की व्यवस्था होनी चाहिए, ताकि प्रारंभिक लक्षणों को पहचाना जा सके। जागरूकता अभियानों के माध्यम से यह संदेश समाज तक पहुँचना चाहिए कि मानसिक रोग भी अन्य बीमारियों की तरह उपचार योग्य हैं। मीडिया, सिनेमा, खेल और सार्वजनिक जीवन से जुड़े प्रभावशाली लोगों की भागीदारी से कलंक को तोड़ा जा सकता है।

नीतिगत स्तर पर भी ठोस बदलाव जरूरी हैं।

राष्ट्रीय मानसिक स्वास्थ्य नीति को वर्तमान चुनौतियों के अनुरूप अद्यतन करना होगा। जिला स्तर पर मानसिक स्वास्थ्य सेवाओं को मजबूत किया जाना चाहिए, ताकि ग्रामीण और दूरजगह क्षेत्रों तक उपचार पहुँच सके। शिक्षण संस्थानों में प्रशिक्षित परामर्शदाताओं की नियुक्ति अनिवार्य हो। परिवारों को भी यह सिखाया जाना चाहिए कि बच्चों के साथ संवाद कैसे बनाए रखें और उनकी भावनाओं को कैसे समझें। युवाओं को संतुलित जीवनशैली, शारीरिक गतिविधि और सामाजिक जुड़ाव के महत्व के बारे में शिक्षित करना होगा।

सरकार, समाज और निजी क्षेत्र को मिलकर मानसिक स्वास्थ्य को प्राथमिकता देनी होगी। बजट में पर्याप्त संसाधन आवंटित किए जाएँ और स्थानीय स्तर पर कार्यरत संस्थाओं को सशक्त बनाया जाए। कार्यस्थलों पर कर्मचारियों के मानसिक कल्याण के लिए सहायता कार्यक्रम लागू किए जाएँ, ताकि युवा कामकाजी वर्ग भी सहारा पा सके।

अंततः यह समझना होगा कि मानसिक स्वास्थ्य कोई गौण विषय नहीं, बल्कि राष्ट्र की नींव से जुड़ा प्रश्न है। यदि आज हम युवाओं के मन की पीड़ा को अनसुना करते रहें, तो आने वाला कल और अधिक अंधकारमय हो सकता है। समय रहते उठाए गए कदम न केवल लाखों जीवन बचा सकते हैं, बल्कि एक संवेदनशील, स्वस्थ और सशक्त भारत के निर्माण का मार्ग भी प्रशस्त कर सकते हैं। युवाओं का स्वस्थ मन ही राष्ट्र की सबसे बड़ी पूँजी है, और उसकी रक्षा करना हम सबकी साझा जिम्मेदारी है।

बोध कथा

आत्मचिंतन : आखिर में यह भी नहीं रहेगा

एक साधु देश में यात्रा के लिए पैदल निकला हुआ था। एक बार रात हो जाने पर वह एक गाँव में आनंद नाम के व्यक्ति के दरवाजे पर रुका। आनंद ने साधु की खूब सेवा की। दूसरे दिन आनंद ने बहुत सारे उपहार देकर साधु को विदा किया। साधु ने आनंद के लिए प्रार्थना की भगवान करे तू दिनों दिन बढ़ता ही रहे। साधु की बात सुनकर आनंद हँस पड़ा और बोला अरे, महात्मा जी! जो है यह भी नहीं रहने वाला। साधु आनंद की ओर देखा रह गया और वह भी से चला गया। दो वर्ष बाद साधु फिर आनंद के घर गया और देखा कि सारा वैभव समाप्त हो गया है। पता चला कि आनंद अब बागल के गाँव में एक जमींदार के यहाँ नौकरी करता है। साधु आनंद से मिलने गया। आनंद ने अभाव में भी साधु का स्वागत किया। झोंपड़ी में फटी चटाई पर बिठाया। खाने के लिए सूखी रोटी दी। दूसरे दिन जाते समय साधु की आँखों में आँसू थे। साधु कहने लगा हे भगवान ! ये तूने क्या किया? आनंद पुनः हँस पड़ा और बोला महाराज आप क्यों दुःखी हो रहे हैं? महापुरुषों ने कहा है कि भगवान इंसान को जिस हाल में रखे, इंसान को उसका धन्यवाद करके खुश रहना चाहिए। समय सदा बदलता रहता है और सुनो! यह भी नहीं रहने वाला। साधु मन ही मन सोचने लगा मैं तो केवल भेष से साधु हूँ। सच्चा साधु तो तू ही है, आनंद! कुछ वर्ष बाद साधु फिर यात्रा पर निकला और आनंद से मिला तो देखकर हैरान रह गया कि आनंद तो अब जमींदारों का जमींदार



बन गया है। मालूम हुआ कि जिस जमींदार के यहाँ आनंद नौकरी करता था वह सत्तान विहीन था, मरते समय अपनी सारी जायदाद आनंद को दे गया।

साधु ने आनंद से कहा अच्छा हुआ, वो जमाना गुजर गया। भगवान करे अब तू ऐसा ही बना रहे। यह सुनकर आनंद फिर हँस पड़ा और कहने लगा महाराज! अभी भी आपकी नादानी बनी हुई है। साधु

ने पूछा क्या यह भी नहीं रहने वाला? आनंद उत्तर दिया हाँ! या तो यह चला जाएगा या फिर इसको अपना मानने वाला ही चला जाएगा। कुछ भी रहने वाला नहीं है और अगर शाश्वत कुछ है तो वह है परमात्मा और उस परमात्मा की वंश आत्मा। आनंद की बात को साधु ने गौर से सुना और चला गया। साधु कई साल बाद फिर लौटता है तो देखता है कि आनंद का महल तो है किन्तु कबुतर उसमें गुटरगू कर रहे हैं, और आनंद का देहांत हो गया है। बेटियाँ अपने-अपने घर चली गयीं, बूढ़ी पत्नी कोने में पड़ी है।

साधु कहता है अरे इंसान! तू किस बात का अभिमान करता है? क्यों इतराता है? यहाँ कुछ भी टिकने वाला नहीं है, दुःख या सुख कुछ भी सदा नहीं रहता। तू सोचता है पड़ोसी मुसीबत में है और मैं मौज में हूँ। लेकिन सुन, न मौज रहेगी और न ही मुसीबत। सदा तो उसको जानने वाला ही रहेगा। सच्चे इंसान ये हैं, जो हर हाल में खुश रहते हैं। मिल गया माल तो उस माल में खुश रहते हैं, और हो गये बेहाल तो उस हाल में खुश रहते हैं।

साधु कहने लगा धन्य है आनंद! तेरा सत्संग, और धन्य हैं तुम्हारे सतगुरु! मैं तो झूठा साधु हूँ, असली फकीरी तो तेरी जिन्दगी है। अब मैं तेरी तस्वीर देखना चाहता हूँ, कुछ फूल चढ़ाकर दूआ तो मांग लूं। साधु दूसरे कमरे में जाता है तो देखता है कि आनंद ने अपनी तस्वीर पर लिखावट रखा है आखिर में यह भी नहीं रहेगा।

नजरिया

हिसा के दौर में गांधी के सिद्धांतों की प्रासंगिकता

योगेश कुमार गोयल

मोबाइल : 9416740584.

2 अक्टूबर 1869 को पोरबंदर में जन्मे महात्मा गांधी जीवन पर्यन्त देशवासियों के लिए आदर्श नायक बने रहे। देश के स्वतंत्रता संग्राम में उनके अविस्मरणीय योगदान से पूरी दुनिया सुपरिचित है। भारत के स्वतंत्रता संग्राम के प्रमुख नायकों में से एक महात्मा गांधी का आज 78वां बलिदान दिवस है, जिनकी 30 जनवरी 1948 को गोली मारकर हत्या कर दी गई थी। अहिंसा की राह पर चलते हुए भारत को ब्रिटिश गुलामी से मुक्ति दिलाने वाले गांधी जी ने पूरी दुनिया को अपने विचारों से प्रभावित किया था। अपने अनुभवों के आधार पर उन्होंने कई किताबें लिखी, जो हमें आज भी जीवन की नई राह दिखाती हैं क्योंकि उनके ये अनुभव, उनके विचार आज भी उतने ही सार्थक हैं, जितने उस दौर में थे। सही मायनों में राष्ट्रपिता महात्मा गांधी देश के करोड़ों युवाओं के पथ प्रदर्शक हैं। उनके जीवन के तीन महत्वपूर्ण सूत्र थे, जिनमें पहला था सामाजिक गंदगी दूर करने के लिए झाड़ू का सहारा। दूसरा, जाति-पाति और धर्म के बंधन से ऊपर उठकर सामूहिक प्रार्थना को बल देना। तीसरा, चरखा, जो आगे चलकर आत्मनिर्भरता और एकता का प्रतीक माना गया।

गांधी जी प्रायः कहा करते थे कि प्रसन्नता ही



एकमात्र ऐसा इत्र है, जिसे आप दूसरों पर डालते हैं तो उसकी कुछ बूँदें आप पर भी गिरती हैं। वे कहते थे कि किसी भी व्यक्ति की पहचान उसके कपड़ों से नहीं, उसके चरित्र से होती है। दूसरों की तरक्की में बाधा बनने वालों और नकारात्मक सोच वालों में सकारात्मकता का बीजोत्प्रेरण करने के उद्देश्य से ही उन्होंने कहा था कि आँख के बदले आँख पूरी दुनिया को ही अंधा बना देगी। लोगों को समय की महत्ता और समय के सही सदुपयोग के लिए प्रेरित करते हुए उन्होंने कहा था कि जो व्यक्ति समय को बचाते हैं, वे धन को भी बचाते हैं और इस प्रकार बचाया गया धन भी कमाए गए धन के समान ही महत्वपूर्ण है। वह कहते थे कि आप जो कुछ भी कार्य करते हैं, वह भले ही कम महत्वपूर्ण हो सकता है किन्तु सबसे महत्वपूर्ण यही है कि आप कुछ करें। लोगों को

जीवन में हर दिन, हर पल कुछ न कुछ नया सीखने के लिए प्रेरित करते हुए गांधी जी कहा करते थे कि आप ऐसे जिएं, जैसे आपको कल मरना है लेकिन सीखें ऐसे कि आपको हमेशा जीवित रहना है। उनकी बातों का देशवासियों के दिलोदिमाग पर गहरा असर होता था।

महात्मा गांधी के विचारों में ऐसी शक्ति थी कि विरोधी भी उनकी तारीफ किए बगैर नहीं रह सकते थे। ऐसे कई किरसे भी सामने आते हैं, जिससे उनकी ईमानदारी, स्पष्टवादिता, सत्यनिष्ठा और शिष्टता की स्पष्ट झलक मिलती है। एक बार महात्मा गांधी सरोजिनी नायडू के साथ बेडमिंटन खेल रहे थे। सरोजिनी नायडू के दाएं हाथ में चोट लगी थी। यह देखकर गांधी जी ने भी अपने बाएं हाथ में ही रैकेट पकड़ लिया। सरोजिनी नायडू का ध्यान जब

इस ओर गया तो वह खिलखिलाकर हंस पड़ी और कहने लगी, आपको तो यह भी नहीं पता कि रैकेट कोनसे हाथ में पकड़ा जाता है?' इस पर बापू ने जवाब दिया, आपने भी तो अपने दाएं हाथ में चोट लगी होने के कारण बाएं हाथ में रैकेट पकड़ा हुआ है और मैं किसी भी मजबूरी की मजबूती नहीं उठाना चाहता। अगर आप मजबूरी के कारण दाएं हाथ से रैकेट पकड़कर नहीं खेल सकती तो मैं अपने दाएं हाथ का फायदा क्यों उठाऊँ?

जिस समय द्वितीय विश्व युद्ध शुरू हुआ, उस समय देश के अधिकांश नेता इस बात के पक्षधर थे कि देश को अंग्रेजों से आजाद कराने का अब बिल्कुल सही मौका है और इस सर्वांगीण अवसर का लाभ उठाते हुए उन्हें इस समय देश में बड़े पैमाने पर आन्दोलन छेड़ देना चाहिए। दरअसल उन सभी का मानना था कि अंग्रेज सरकार द्वितीय विश्व युद्ध में व्यस्त रहने के कारण भारतवासियों के इस आन्दोलन का सामना राष्ट्रप्राणी और आखिरकार उसे उनके इस राष्ट्रीयप्राणी आन्दोलन के समक्ष सिर झुकाना ही पड़ेगा और इस प्रकार अंग्रेजों को भारत का स्वतंत्र करने पर बड़ी आसानी से विवश किया जा सकता है। जब यही बात गांधी जी के सामने उठाई गई तो उन्होंने अंग्रेजों की मजबूरी से फायदा उठाने से इंकार कर दिया। हालांकि उस दौरान अंग्रेजों के खिलाफ गांधी जी ने आन्दोलन तो जरूर चलाया लेकिन उनका वह आन्दोलन सामूहिक न होकर व्यक्तिगत स्तर पर किया गया था।

महत्त्वपूर्ण

Printed & Published by Devendra Sharma on behalf of owners M/s. New Media Company,6/4 , 1st floor, Cantonment station road, Bengaluru-51and printed at Dinasadur Printing Division, 116, Queens Road, Bengaluru-560052. **Editor-Shreekanth Parashar.** ("Responsible for selection of news under PRB Act). Reproduction of any matter from this newspaper in whole or in part or any suchmanner without prior written permission from the publisher is strictly prohibited and punishable by law.RNI No. 58061/93. Regn.No.: RNP/KA/BGS/2050/2015-2017 posted at Bengaluru PSO Mysore Road Bengaluru-560 026

पाठकों से अनुरोध है कि इस प्रकाशन में प्रकाशित किए जाने वाले किसी भी तरह के विज्ञापन (वैवाहिक, वगैरह, टेंडर एवं सजायटी इत्यादि) पर कोई भी कार्यवाही, प्रतिबद्धता या धनराशि का व्यय करने से पूर्व इन विज्ञापनों के बारे में समस्त जानकारी यह स्वयं प्राप्त कर लें। दक्षिण भारत राष्ट्रमत समूह उद्योगों की गुणवत्ता तथा सेवाओं के लिए विज्ञापनदाताओं द्वारा किए जा रहे किसी प्रकार के दावों के लिए जिम्मेदार नहीं है। अगर विज्ञापनदाता विज्ञापन में किया जा रहा दावा पूरा नहीं करता है तो दक्षिण भारत राष्ट्रमत समूह के संपादक, मुद्रण एवं प्रकाशक या मालिकाना को पाठक किसी भी रूप में उत्तरदाई नहीं बना सकता। — दक्षिण भारत राष्ट्रमत

